

استبقوا الخیرات

# مجلس خدام الاحمدیہ مرکزیہ کا ترجمان

Digitized By Khilafat Library Rabwah

## ماہنامہ رَبْوَة خالد

جولائی ۱۹۶۶

\* مدیران \*

رفیق احمد ٹافب  
محمد شفیق قیصر



مکرم قاضی مبارک احمد صاحب سابق مبلغ ٹوگو، ٹوگو کے وزیر  
خارجہ اور نیشنل اسمبلی کے صدر کو اسلام کا پیغام پہنچا رہے ہیں۔  
ٹوگو سے متعلق قاضی صاحب کا مضمون اندر ملاحظہ فرمائیں۔

قیمت سالانہ چھ روپے

فی پرچہ ۶۲ پیسے



بِسْمِ اللَّهِ الرَّحْمَنِ الرَّحِيمِ  
 مُحَمَّدٌ نَبِيُّكَ  
 اسْتَبِقُوا الْخَيْرَاتِ

توبوں کی اصلاح نوجوانوں کی اصلاح کے بغیر نہیں ہو سکتی۔  
 (المصلح الموعود)

مجلس خدام الاحمدیہ کربلائے معلیٰ

خالد

وفات ۲۵ : ۱۳۰۶ ۱۱ ربیع الثانی ۱۳۸۶ھ

جولائی ۱۹۶۶ء

Digitized By Khilafat Library Rabwah

مدیران  
 رفیق احمد ناقد ؛ محمد شفیع قیصر

نائب  
 مرزا مغفور احمد



# تہذیب

Digitized By Khilafat Library Rabwah

۳	ادارہ	• ادارہ
۵	از حضرت صاحبزادہ مرزا رفیع احمد صاحب	• معارف القرآن
۷	ادارہ	• احادیث النبی صلی اللہ علیہ وسلم
۸	..	• ملفوظات حضرت مسیح موعود علیہ السلام
۹	حضرت خلیفۃ المسیح الثانی رضی اللہ تعالیٰ عنہ	• نماز باجماعت کی اہمیت
۱۳	صدر محترم مجلس خدام الاحمدیہ مرکزیہ	• قائدین مجلس خدام الاحمدیہ سے خطاب
۱۹	مکرم ملک عبدالماجد صاحب شمس - لاہور	• بہار رحمت
۲۲	مکرم ماسٹر محمد ابراہیم صاحب شاد	• غزل
۲۵	(۴- ش- ق)	• علم حدیث اور اس کا محقق تعارف
۲۷	الحاج مولانا محمد صدیق صاحب امرتسری سنگاپور	• نہ مٹا سکیگا ہرگز ہمیں اب کبھی زمانہ (نظم)
۲۹	عبدالوہاب احمد صاحب متعلم جامعہ احمدیہ رابوہ	• بخجل — ایک مکروہ بیماری!
۳۵	مکرم قاضی مبارک احمد صاحب شاہراہ ایم۔ اے	• ٹوگو
۳۸	محمد افضل صاحب طاہر	• گورنمنٹ انجینئرنگ سکول - رسول
۴۱	(مختلف لکھنے والے)	• وید و شنید
۴۳	جناب دامن ایاسینی	• نوائے آگہی (نظم)
۴۴	(مختلف سوال اور ان کے جواب)	• مسائل اور مشورے
۴۵	ادارہ	• معالج اور مریضوں کے لیے ایک مشورہ



## جستہ جستہ

Digitized By Khilafat Library Rabwah

## ۱۔ احمدی طلباء کی خدمت میں !

یکم جولائی سے سکولوں اور کالجوں میں گرمیوں کی تعطیلات ہو رہی ہیں۔ تعطیلات کے ایام میں جہاں آپ اپنے نصاب کی کتب کی طرف توجہ دیں وہاں دینی کتب کے مطالعہ کے لئے بھی وقت نکالیں۔ قرآن کریم احادیث النبی صلی اللہ علیہ وسلم کے مطالعہ کے ساتھ ساتھ حضرت مسیح موعود علیہ السلام اور آپ کے مقدس خلفاء کی کتب کے مطالعہ کی طرف بھی خصوصی توجہ دیں۔

فی زمانہ علم کو ”روٹی“ کا ذریعہ سمجھا جاتا ہے۔ یہ کوئی اعلیٰ مقصد نہیں۔ احمدی نوجوانوں کو یاد رکھنا چاہیے کہ علم تو خدا تعالیٰ کی معرفت کا ذریعہ ہے۔ اس لحاظ سے ہمارا فرض ہے کہ ہم علم کے اس پہلو کو ہمیشہ اپنے پیش نظر رکھیں اور اپنی خدا ترسی اور مخلوق خدا کی خدمت کو اپنا شعار بنائیں اور علم کو ”خدمت دین کا ایک وسیلہ اور ذریعہ“ سمجھ کر حاصل کریں اور اس بارہ میں سیدنا حضرت مسیح موعود علیہ السلام کے اس ارشاد کو بھی مد نظر رکھیں۔ حضورؐ بڑے درد سے فرماتے ہیں :-

”عموماً سب پڑھنے والے اپنی دنیا کے لئے مر رہے ہیں اور اس کتا کی مانند ہیں جو ایک فن کے ہوئے مردار کی مٹی اپنے پیروں سے کھودتا ہے اور جب وہ مردار نکلا ہو جاتا ہے تو اُسے کھاتا ہے اسی طرح ان پڑھنے والوں میں سے بڑا گروہ تو ایسا ہی ہے کہ اس مردار کی تلاش میں ہیں اور جب وہ مردار اُنہیں مل گیا تو پھر ہم کہاں اور وہ کہاں؟ آخر انہی بالوں کے فرزند ہیں جنہوں نے دنیا کو قبول کر رکھا ہے۔ کیا ہم کہہ سکتے ہیں کہ وہ دنیا کو تین طلاق بھیج کر ہماری راہ پر چلیں گے اور ہمارے سلسلہ کے لئے اپنی عمریں وقف کر دیں گے۔ یہ بالکل بھوٹ ہے ہمارا کائنات ہرگز اس بات کو قبول نہیں کرتا بلکہ اکثر لڑکے اپنی دنیا کے لئے مرتے ہیں۔ اور جب اس قدر کوئی ڈگری حاصل کر لیں گے کہ جس سے وہ لوگ ہو سکیں تب وہ فی الفور روحانی تناسخ کو قبول کر کے ایک اور جُون میں آجائیں گے۔ بھلا جوش جوانی کی ہزاروں ظلمتوں اور جذبات سے باہر آنا سہل بات ہے؟ یا ہر ایک کام ہے؟ نہیں بلکہ نہایت مشکل ہے۔ لیکن میری امیدیں اُن غریبوں پر بہت ہیں جو نہ بنی۔ اے بھلا بھلا کفایت معاش دنیا اختیار کرتے ہیں اور اُن کے دلوں میں ہر دم یہ خلش ہے کہ کسی طرح ہم نیک انسان بن جائیں“

(اشہار لنگر خانہ کے انتظام کے لئے ”ہمارے چار سلسلے“)



## ۲۔ قارئین خالدا کی توجہ کے لئے

۱۹۵۴ء کے سالانہ اجتماع کے موقع پر حضرت خلیفۃ المسیح الثانی رضی اللہ تعالیٰ عنہ نے خدام کو خطاب کرتے ہوئے خالدا کے بارے میں فرمایا تھا:-

”اگر اپنے رسالہ کو ترقی دینا چاہتے ہو تو اس کی کوئی نہ کوئی حیثیت بناؤ۔ یا تو اسے ایسا شاندار علمی پرچہ بناؤ کہ ہر خادم یہ سمجھے کہ اگر میں نے ایسا قیمتی رسالہ نہ خریدا تو علم سے محروم ہو جاؤں گا۔ اور یا پھر اس رسالہ کو عالمگیر حیثیت دو اور ہر شخص سے کہو کہ وہ اس رسالہ میں کچھ نہ کچھ ضرور لکھے۔ چاہے کوئی سوال ہی ہو۔ اگر تم اس رسالہ کو ایسی شکل دیدو کہ ہر نوجوان اس کو اپنا رسالہ سمجھے۔ کوئی سوال بھیج رہا ہو کوئی سوال کا جواب بھجوا رہا ہو۔ کوئی اپنی مشکلات کا ذکر کر رہا ہو تو انہیں یہ رسالہ اس طرح معلوم ہوگا جس طرح گھر کے سب افراد مل کر بیٹھے ہوئے ہوں تو خاندان اپنی مشکلات کا ذکر کرتا ہے کہ آج دفتر میں مجھے یہ مشکل پیش آئی تھی۔ بیوی اپنے واقعات کا ذکر کرتی ہے۔ لڑکیاں اپنے اپنے حالات بیان کرتی ہیں۔ غرض سب اپنی باتیں کرتے ہیں اور دلچسپی سے ایک دوسرے کی گفتگو سنتے ہیں۔ اسی طرح جب تم رسالہ لکھو تو تمہیں یوں معلوم ہو کہ ہمارا ایک خاندان ہے جس کے افراد بیٹھے ہوئے آپس میں باتیں کر رہے ہوں۔ نتیجہ یہ ہوگا کہ پچیس سال کی عمر میں تم ”الفصل“ میں مضامین لکھنے کے قابل ہو جاؤ گے۔ مگر اب میں دیکھتا ہوں کہ نوجوانوں میں علمی شغف کم ہو گیا ہے۔ اس نقص کا ازالہ اسی طرح ہو سکتا ہے کہ خدام کا یہ فرض قرار دیا جائے کہ وہ اس رسالہ میں کچھ نہ کچھ ضرور لکھیں۔ جس طرح خدام سے خدمتِ خلق کا کام لیا جاتا ہے اور یہ خدمتِ خلق کا کام ان کے فرائض میں شامل ہے اسی طرح یہ بھی ان کے فرائض میں شامل ہو کہ انہوں نے اپنے رسالہ کے لئے ”الفصل“ اور فرقان کے لئے کچھ نہ کچھ ضرور لکھنا ہے۔ اگلے سال جب تمہارا سالانہ اجتماع ہوگا تو تم نے دریافت کیا جائے گا کہ بولو اس سال تم نے کس کس اخبار میں مضمون لکھا ہے اور تمہارا فرض ہوگا کہ تم وہ رسالے اور اخبارات اپنے ساتھ لاؤ جن میں تم نے اپنے مضامین شائع کروائے ہوں۔“

(خالدا نمبر ۵۵۵ ص ۲۱)

حضور رضی اللہ عنہ کے ان ارشادات کے بعد کچھ لکھنا لا حاصل ہے۔ ہمیں امید ہے کہ خدام اپنی ذمہ داری کو محسوس کرینگے اور اپنے مرکزی ترجمان کو ہر لحاظ سے ترقی دینے کے لئے ہر ممکن کوشش کریں گے۔



حضرت صاحبزادہ مرزا رفیع احمد صاحب

# مَعَارِفُ الْقُرْآنِ

إِنَّ الَّذِينَ آمَنُوا وَالَّذِينَ هَادُوا وَالنَّصَارَى وَالصَّبِئِيِّينَ مَنَ آمَنَ  
بِاللهِ وَالْيَوْمِ الْآخِرِ وَعَمِلَ صَالِحًا فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ  
عَلَيْهِمْ وَلَا هُمْ يَحْزَنُونَ ۝

ترجمہ - وہ لوگ جو ایمان لائے ہیں اور جو یہودی ہیں یا عیسائی یا صابی ہیں ان میں سے جو فریق بھی اللہ اور  
آخرت کے دن پر سچے دل سے ایمان لاتا ہے تو ان کے ایمان و عمل کے مقبول ہونے کی یہ نشانی  
ہے کہ ان کو ان کے رب کی طرف سے اجر ملے گا اور ان کیلئے کوئی خوف نہیں ہوگا نہ وہ غمگین ہوں گے۔

تشریح :-

Digitized By Khilafat Library Rabwah

دعویٰ ہوتا اور اس سے کسی کی قسلی نہ ہوتی۔ اسلئے اللہ تعالیٰ  
نے اس کے جواب میں ایک عملی معیار پیش کیا ہے کہ جو  
مذہب سچا ہے اور جس کا ایمان سچا ہے اسکی نشانی ہم  
یہ مقرر کرتے ہیں کہ فلہم اجرہم عند ربہم ولا  
خوف علیہم ولا ہم یحزنون۔ یعنی جب کسی کا ایمان  
سچا ہوتا ہے تو اللہ تعالیٰ اس میں مقبولیت کی نشانیاں  
پیدا کر دیتا ہے اور خدا کی معیت اسے حاصل ہوتی ہے اور  
اللہ تعالیٰ اس کا ذمہ وار ہو جاتا ہے اسے خوف سے  
بچاتا ہے اور اس کے سزا کو دور کر دیتا ہے۔ غرض  
اس آیت میں جو مضمون ہے وہ یہ ہے کہ نجات کا دعویٰ کرنا  
اور نجات کا کوئی اثر اپنی زندگی میں دکھانہ سکنا یہ باطل

اس آیت کا یہ مطلب نہیں ہے کہ اسلام لانے کی  
ضرورت نہیں۔ جو بھی کسی مذہب کا پیرو ہوتے ہوئے  
عمل صالح کرے گا اس کی نجات ہو جائے گی بلکہ آیت کا  
مفہوم یہ ہے کہ دنیا میں مختلف مذاہب پائے جاتے ہیں  
اسلام، عیسائیت، یہودیت وغیرہ ہر مذہب اللہ اور  
یوم آخرت پر ایمان کا دعویدار ہے۔ ہر مذہب نجات کا  
دعویٰ ہے۔ کس طرح پتہ لگے کہ کس کا دعویٰ سچا ہے اور  
کس مذہب میں نجات ہے۔

یہ سوال ہے جو لازماً مختلف مذاہب کو دیکھ کر  
پیدا ہوتا ہے۔ اس کے جواب میں اللہ تعالیٰ نے یہ نہیں  
فرمایا کہ نجات اسلام میں ہے کیونکہ ایسا جواب صرف

۱۔ صابی قرآن کریم کا محاورہ ہے جس سے وہ لوگ مراد ہیں جو اسلام، یہودیت یا عیسائیت کے علاوہ کسی اور  
مذہب کی طرف منسوب ہوتے ہیں۔



اور خوف کو دور کرتے ہیں اور اسلام کی صداقت کا یہ عملی نشان دنیا کو دکھاتے ہیں۔ اور یہی اس آیت کا منشا ہے +

## نماز کو رکوع اطمینان اور توجہ سے ادا کرو

حضرت ابو بکرؓ سے روایت ہے کہ رسول خدا

صلی اللہ علیہ وسلم (ایک مرتبہ) مسجد میں تشریف لائے تو اس وقت ایک شخص آیا اور اس نے نماز پڑھی۔ بعد ازاں نبی صلی اللہ علیہ وسلم کو سلام کیا۔ آپ نے جواب دے کر فرمایا۔ جا نماز پڑھ، تو نے نماز نہیں پڑھی۔ پچنانچہ وہ لوٹ گیا اور نماز پڑھی جیسا کہ اس نے پہلے پڑھی تھی۔ اس کے بعد پھر آیا اور سلام کیا مگر پھر آپ نے فرمایا۔ جا نماز پڑھ کیونکہ تو نے نماز نہیں پڑھی۔ اسی طرح تین مرتبہ ہوا تب وہ بولا قسم اس خدا کی جس نے آپ کو حق کے ساتھ بھیجا ہے میں اس سے بہتر نہیں پڑھ سکتا لہذا آپ مجھے بتا دیجئے۔ آپ نے فرمایا۔ جب تم نماز کے لئے کھڑے ہو تو تکبیر کہو، اس کے بعد قرآن میں سے جو تمہیں یاد ہو اس کو پڑھو پھر رکوع کرو۔ یہاں تک کہ رکوع میں اطمینان سے ہو جاؤ۔ پھر سر اٹھاؤ یہاں تک کہ سیدھے کھڑے ہو جاؤ۔ پھر سجدہ کرو یہاں تک کہ سجدے میں اطمینان سے ہو جاؤ پھر سر اٹھاؤ یہاں تک کہ اطمینان سے بیٹھ جاؤ۔ اور اپنی ساری نمازیں اسی طرح کرو۔ (بخاری)

(مسلم - م - ط - وحید)

دعویٰ ہے۔ سچا مذہب اسی دنیا میں اپنے سچے پیروؤں کو نجات کا پھل کھلاتا ہے یعنی ایسا شخص خدا کی گود میں ہوتا ہے اور اللہ تعالیٰ اس کا حامی اور مشکفل ہو جاتا ہے۔ چنانچہ اللہ تعالیٰ نے اسلام کی صداقت کے لئے یہ نشان دکھایا کہ جب یہ آیت نازل ہوئی تو سارے مذاہب دنیا میں اپنی جگہ بنا چکے تھے، ان کو طاقت اور رسوخ حاصل تھا۔ عظیم الشان حکومتیں حاصل تھیں۔ اسلام غربت کی حالت میں تھا۔ نہ سامان تھا نہ بھقا پھر جب خدا نے یہ معیار صداقت پیش کیا تو اپنی قدرت کا ہاتھ دکھا کر مسلمانوں کے خوف کو دور کر دیا اور دوسرے مذاہب کے امن کو خوف میں بدل دیا اور اس طرح اپنے فعل سے ثابت کر دیا کہ اس کی نظر میں کوئی ساز مذہب سچا اور کس کا دعویٰ ایمان قابل قبول ہے۔

پھر موجودہ زمانہ میں جب پھر ایک دفعہ تمام مذاہب میدان میں آئے تو اسلام ظاہری لحاظ سے سب سے کمزور تھا۔ لیکن خدا نے اپنے مسیح کو اسلام میں پیدا کر کے مسلمانوں کے خوف کو بدل دیا۔ اور دوسرے مذاہب منتظر ہی رہے ان کے اندر خدا نے کوئی مسیح نہ پیدا کیا جو ان کے مذہب کی صداقت کا آسمانی نشان ہوتا۔ اس طرح اللہ تعالیٰ نے ان کے عقائد کے لئے خوف اور اسلامی عقیدہ کے لئے امن پیدا کر کے اپنے فعل سے یہ دکھا دیا کہ کوئی ساز مذہب اس کی طرف سے اور اس کا مقبول ہے۔ اسی طرح ہر زمانہ میں اسلام میں آسمانی روح رکھنے والے لوگ پیدا ہوتے ہیں۔ جو لوگوں کے ایمان کو مضبوط کرتے



# احادیث النبی ﷺ

Digitized By Khilafat Library Rabwah

## حُسنِ اخلاق

حضرت نواس ابن سمعانؓ سے روایت ہے وہ فرماتے ہیں کہ میں نے آنحضرت صلی اللہ علیہ وسلم سے پوچھا نیکی اور گناہ کیا ہیں؟ حضورؐ نے فرمایا نیکی حسنِ اخلاق ہے اور گناہ وہ ہے جو تیرے دل میں کھٹکے اور تُو نہ چاہے کہ لوگوں کو اس کا علم ہو۔ (مسلم)

## حقیقی مسلمان

حضرت عبداللہ ابن عمر رضی اللہ تعالیٰ عنہ سے روایت ہے کہ آنحضرت صلی اللہ علیہ وسلم نے فرمایا کہ (حقیقی) مسلمان وہ ہے جس کے ہاتھ اور زبان سے مسلمان محفوظ ہوں۔ (ترمذی)

## بہتر اسلام

ایک شخص نے آنحضرت صلی اللہ علیہ وسلم سے پوچھا کونسا اسلام بہتر ہے؟ حضور صلی اللہ علیہ وسلم نے فرمایا کہ تُو (بھوکے کو) کھانا کھلائے اور جس کو تُو پیچا نتا ہے اُس کو بھی سلام کہے اور جسے نہیں پہچانتا اس کو بھی سلام کہے۔

(بخاری)

## راستوں کی صفائی

آنحضرت صلی اللہ علیہ وسلم نے فرمایا۔  
(۱) ایمان کے ستر سے کچھ اوپر درجے ہیں ان میں سے سب افضل خدا کی توحید اور عبودیت کا اقرار ہے اور سب سے کم درجہ کا ایمان راستے سے کانٹے اور گندگی کا دور کرنا ہے۔ (مشکوٰۃ)

(۲) حضرت ابوہریرہ رضی اللہ عنہ سے روایت ہے کہ ایک آدمی راستہ میں چلا جا رہا تھا کہ اس نے کھانٹوں والی ٹہنی راستہ میں پڑی دیکھی تو اُسے ہٹا دیا اللہ تعالیٰ نے اس کی قدر دانی فرمائی اور اسے بخش دیا۔ (ترمذی)

## ہاتھ سے کام کرنا

حضرت عائشہ رضی اللہ عنہا سے روایت ہے کہ رسول خدا صلی اللہ علیہ وسلم اپنی جوتی خود مرت مرت فرماتے اور اپنے کپڑے سیتے تھے اور اپنے گھر میں اُسی طرح کام کرتے تھے جس طرح تم سے کوئی بھی اپنے گھر کام کرتا ہے اور حضرت عائشہؓ نے فرمایا آپؐ انسانوں میں سے ایک انسان تھے۔ اپنی بکریوں کا دودھ دوہتے اور آپؐ اپنی خدمت کرتے (یعنی اپنے کام کو آپؐ کرتے تھے)۔

(ترمذی)



Digitized By Khilafat Library Rabwah

ملفوظات حضرت مسیح موعود علیہ السلام

# اگر چاہتے ہو تمہارا مال تمہارے لئے ہلاکت کا موجب نہ ہو تو اسے اللہ تعالیٰ کی راہ میں خرچ کرو!

”نیں سچ سچ کہتا ہوں کہ تم اس بات کو خوب یاد رکھو کہ جیسا کہ قرآن مجید میں بیان فرمایا ہے اور ایسا ہی دوسرے نبیوں نے بھی کہا ہے یہ سچ ہے کہ دولت مند کا بہشت میں داخل ہونا ایسا ہی ہے جیسے اونٹ کا بھونکے کے ناکہ میں داخل ہونا۔ اس کی وجہ یہی ہے کہ اس کا مال اس کے لئے بہت سی روکوں کا موجب ہو جاتا ہے۔ اس لئے اگر تم چاہتے ہو کہ تمہارا مال تمہارے واسطے ہلاکت اور ٹھوکر کا باعث نہ ہو تو اسے اللہ تعالیٰ کی راہ میں خرچ کرو اور اسے دین کی اشاعت اور خدمت کے لئے وقف کرو۔“

یقیناً یاد رکھو کہ خدا تعالیٰ کے نزدیک وہی مومن ہے اور وہی بیعت میں داخل ہوتا ہے جو دین کو دنیا پر مقدم کر لے جیسا کہ وہ بیعت کے وقت کہتا ہے۔ اگر دنیا کی اغراض کو مقدم کرتا ہے تو وہ اس اقرار کو توڑتا اور خدا تعالیٰ کے نزدیک وہ مجرم ٹھہرتا ہے۔ پس اسی غرض سے یہ اشتہار (الوصیت) میں نے خدا کے اذن سے دیا ہے۔ سچی بات یہی ہے سال دیگر را کہ مے داند حساب۔ لیکن جب کہ خدا تعالیٰ کی متواتر وحی نے مجھ پر کھولا کہ وقت قریب ہے اور اہل مفسد کا اہام ہو تو انہی نے اللہ تعالیٰ کے اشارہ سے یہ اشتہار دیا کہ تا آئندہ کے لئے اشاعت دین کا سامان ہو اور تالو گوں کو معلوم ہو کہ امتا و عمدتاً کہنے والوں کی عملی حالت کیا ہے۔

یقیناً یاد رکھو کہ جب تک انسان کی عملی حالت درست نہ ہو زبان کچھ چیز نہیں یہ نری لاف گزار ہے زبان تک جو ایمان رہتا ہے اور دل میں داخل ہو کر اپنا اثر عملی حالت پر نہیں ڈالتا وہ منافق کا ایمان ہے۔ سچا ایمان وہی ہے جو دل میں داخل ہو اور اعمال کو اپنے اثر سے زلزلن کر دے۔ سچا ایمان ابوبکرؓ اور دوسرے صحابہ رضوان اللہ علیہم اجمعین کا تھا۔ کیونکہ انہوں نے اللہ تعالیٰ کی راہ میں مال تو مال جان تک کو دے دیا اور اس کی پرواہ بھی نہ کی۔ جان سے بڑھ کر اور کوئی چیز نہیں ہوتی مگر صحابہؓ نے اسے بھی آنحضرت صلی اللہ علیہ وسلم پر قربان کر دیا۔ انہوں نے کبھی اس بات کی پرواہ بھی نہیں کی کہ بیوی بیوہ ہو جائے گی یا بچے متیم رہ جائیں گے بلکہ وہ ہمیشہ اسی آرزو میں رہتے کہ خدا تعالیٰ کی راہ میں ہماری زندگیاں قربان ہوں۔“ (ملفوظات جلد ہشتم)



## تبرکاتِ محمدیہ

Digitized By Khilafat Library Rabwah

## نماز باجماعت کی اہمیت

”حقیقت یہ ہے کہ مذہب کا اہم ترین حصہ جو اس کے لئے دل اور دماغ کی حیثیت رکھتا ہے عبادت الہی ہی ہے اگر عبادت الہی کو ترک کر دیا جائے تو مذہب صرف رسم و رواج کا نام بن کر رہ جائے گا اور خدا تعالیٰ سے تعلق کا دعویٰ محض ایک ڈھکوسلہ ہوگا۔ اس لئے..... مومنوں کی پہلی صفت اللہ تعالیٰ نے یہ بیان فرمائی ہے کہ یُقِیْمُوْنَ الصَّلَاةَ وہ نمازوں کو قائم کرتے ہیں یعنی خود بھی باجماعت نماز ادا کرتے ہیں جس کی طرف یُقِیْمُوْنَ کا لفظ اشارہ کرتا ہے اور دوسروں کو بھی نمازوں کی ادائیگی کی تلقین کرتے رہتے ہیں۔ گویا بحیثیت جماعت وہ نمازوں کی ادائیگی کا ہمیشہ التزام رکھتے ہیں۔ اگر یہاں صرف انفرادی نمازوں کا ذکر ہوتا تو یُصَلُّوْنَ کہنا کافی تھا مگر اللہ تعالیٰ نے یُصَلُّوْنَ کا لفظ استعمال نہیں فرمایا بلکہ یُقِیْمُوْنَ الصَّلَاةَ کے الفاظ استعمال فرمائے ہیں۔ اسی طرح قرآن کریم کے اور مقامات میں بھی اَقِیْمُوا الصَّلَاةَ یا اَقِمُوا الصَّلَاةَ کے الفاظ ہی استعمال ہوئے ہیں۔ اور اقامت ہمیشہ باجماعت نماز میں ہی ہوتی ہے۔ پس مومنوں کی ایک بڑی علامت اس آیت میں یہ بیان کی گئی ہے کہ وہ باجماعت نمازیں ادا کرتے ہیں اور نہ صرف خود نمازوں کی پابندی کرتے ہیں بلکہ دوسروں کو بھی نمازوں کی

ادائیگی کی تلقین کرتے رہتے ہیں۔ ہم نے دیکھا ہے بعض لوگ خود تو نماز کے بڑے پابند ہوتے ہیں مگر اپنے بیوی بچوں کے متعلق کوئی پرواہ نہیں کرتے حالانکہ اگر ان کے دل میں سچا اخلاص ہو تو یہ ہو ہی نہیں سکتا کہ کسی بچے کا یا بیوی کا یا بہن بھائی کا نماز چھوڑنا انسان گوارہ کر سکے۔

..... غرض اقامتِ صلوٰۃ ایک ہدایت ہی ضروری چیز ہے اور اس میں خود نماز پڑھنا دوسروں کو پڑھوانا اور اخلاص اور جوش کے ساتھ پڑھنا، باوجود ہو کہ ٹھہر ٹھہر کر باجماعت نماز پڑھنا شامل ہے۔ احادیث میں آتا ہے کہ نماز خدا اور بندے کے درمیان ملاقات کا ایک ذریعہ ہوتی ہے۔ گویا اس کے ذریعہ الوہیت کا وہ رنگ جو نبی کے واسطے سے اللہ تعالیٰ پیدا کرنا چاہتا ہے مومنوں پر پڑھ جاتا ہے اور وہ اللہ تعالیٰ کے رنگ میں رنگین ہو جاتے ہیں۔

رسول کریم صلی اللہ علیہ وسلم نماز باجماعت کا اہم احترام فرماتے تھے کہ ایک دفعہ آپ کے پاس ایک نابینا آیا اور اس نے عرض کیا یا رسول اللہ! میرا مکان مسجد سے بہت دور ہے اور چونکہ مجھے مسجد پہنچنے میں سخت دقت پیش آتی ہے اسلئے اگر آپ اجازت دیں تو میں اپنے گھر میں ہی نماز ادا کر لیا کروں۔ (اسی وقت مدینہ میں کچے مکانات ہوتے تھے اور حبیب بارش کے دنوں میں پانی گلیوں میں بہتا تھا تو چونکہ



پانی دیواروں کی بنیادوں کے ساتھ ٹھکر اگر گزرتا تھا اور دیواریں پانی سے لوٹ جاتی تھیں اس لئے پانی کی زد سے دیواروں کو بچانے کے لئے لوگوں نے گلی میں دیواروں کی بنیادوں کے ساتھ ساتھ جلتے ہوئے پتھر بن کو بنجانی میں کھنگر کہتے ہیں رکھے ہوتے تھے۔ گلیوں میں کھنگر رکھنے کا رواج ہمارے ملک میں بھی ہے اور چونکہ ایک نابینا کے لئے مٹرک کے بیج میں چلنا مشکل ہوتا ہے اس لئے وہ ہمیشہ دیواروں کے ساتھ ساتھ چلتے ہیں اور دیوار کے ساتھ ساتھ مارتے جاتے ہیں۔ اگر وہ ایسی دیوار کے ساتھ چلیں جس کے ساتھ کھنگر رکھے ہوئے ہوں تو ان کے گر کر زخمی ہونے کا خطرہ ہوتا ہے) جب اس نابینا نے رسول کریم صلی اللہ علیہ وسلم کی خدمت میں یہ عرض کیا کہ چونکہ دیواروں کے ساتھ پتھر رکھے ہوتے ہیں اور گلی کے بیج میں چلنا نہیں سکتا اور اگر دیوار کے ساتھ چل کر مسجد میں آؤں تو گر کر زخمی ہونے کا خطرہ ہے اسلئے مجھے اجازت ہو تو میں گھر پر نماز ادا کر لیا کروں۔ تو رسول کریم صلی اللہ علیہ وسلم نے فرمایا۔ بہت اچھا اگر تمہیں مسجد میں آتے ہوئے مشکل پیش آتی ہے تو تم اپنے گھر میں ہی نماز ادا کر لیا کرو۔ یہ سن کر وہ نابینا گھر کی طرف چل پڑا مگر ابھی وہ تھوڑی دور ہی گیا تھا کہ آپ نے صحابہؓ سے فرمایا۔ اس کو واپس بلاؤ۔ وہ جب واپس آیا تو آپ نے اس سے دریافت فرمایا کہ کیا تمہارے گھر میں اذان کی آواز پہنچ جاتی ہے؟ اس نے عرض کیا ہاں یا رسول اللہ! اذان کی آواز تو پہنچ جاتی ہے۔ آپ نے فرمایا اگر اذان کی آواز تمہارے گھر میں پہنچ جاتی ہے تو چاہے تمہیں مسجد میں آتے وقت ٹھوکریں لگیں اور

تم زخمی ہو جاؤ مسجد میں ضرور آیا کرو۔ اسی طرح رسول کریم صلی اللہ علیہ وسلم نے ایک دفعہ فرمایا میرا جی چاہتا ہے کہ جب عشاء یا صبح کی نماز ہو تو میں اپنی جگہ کسی اور کو کھڑا کر دوں اور کچھ لوگوں کو ساتھ لے کر ان کے سروں پر لکڑیوں کے گٹھے رکھ کر سالے شہر کا چکر لگاؤں اور جو لوگ گھروں میں بیٹھے ہوئے ہوں ان کے گھروں کو آگ لگا دوں۔ اب دیکھو گو آپ نے عملاً ایسا کیا تو نہیں مگر اس سے اتنا تو ظاہر ہے کہ آپ کے دل میں نماز باجماعت کی کس قدر اہمیت تھی۔ آپ نے اس مثال کے ذریعہ لوگوں کو سمجھایا کہ جو لوگ باجماعت نماز ادا نہیں کرتے وہ اپنے آپ کو دوزخ کا ایندھن بنانے کی کوشش کرتے ہیں۔ بے شک دنیا میں نیکی کے اور بھی بہت سے کام ہیں لیکن نماز کو خدا تعالیٰ نے سب سے مقدم قرار دیا ہے۔ اور سوائے اس کے کہ کوئی معذوری ہو یا کوئی ہنگامی کام پڑ جائے نمازوں کے اوقات میں مسجد میں آنا نہایت ضروری ہے۔ ہنگامی کاموں سے مراد یہ ہے کہ مثلاً کسی جگہ آگ لگ گئی ہو تو اس وقت آگ بجھانا ضروری ہوگا۔ نماز بعد میں ادا کر لی جائے گی لیکن اس قسم کے استثنائی حالات کے بغیر جو شخص نماز باجماعت کی ادائیگی میں کوتاہی کرتا ہے وہ ایک بہت بڑے جرم کا مرتکب ہوتا ہے۔

”رَأَتِ الصَّلَاةَ تَنْهَى عَنِ الْفَحْشَاءِ وَالْمُنْكَرِ“ (سورۃ العنکبوت) نماز یقیناً بری اور ناپسندیدہ باتوں سے لوگوں کو روکتی ہے۔ ان بری باتوں سے بھی جو انسان کی ذات سے تعلق رکھتی ہیں اور ان سے بھی جو سوسائٹی پر گراں گزرتی ہیں کیونکہ نماز باجماعت مسلمانوں



میں پانچ وقت کی مقرر ہے۔ اگر نماز باجماعت ان میں قائم ہو جائے گی تو ان کا بہت سا وقت خدا تعالیٰ کی عبادت میں لگ جائے گا اور نماز میں خدیج ہو تو لا وقت ان کو بے حیائیوں اور بد کاریوں سے بچاتا رہے گا۔ اسی طرح نماز میں جب دعائیں ہوتی رہیں گی۔ اپنے لئے بھی اور دوسروں کے لئے بھی تو وہ دعائیں خدا تعالیٰ کا فضل کھینچ کر ان کی اپنی اصلاح کا بھی موجب ہوں گی اور دوسروں کی اصلاح اور ترقی کا موجب بھی بن جائیں گی۔ اسی طرح نماز میں جو قرآن کریم کی آیات پڑھی جاتی ہیں اور سبح و تحمید کی کثرت ہوتی ہے اس کا دل پر ایسا اثر ہوتا ہے کہ انسان گناہوں سے نفرت کرنے لگ جاتا ہے۔

..... پس مسلمانوں کے لئے سب سے زیادہ ضروری امر یہ ہے کہ وہ اپنے آپ کو نماز باجماعت کا پابند بنانے کی کوشش کریں۔

..... چونکہ نماز خدا تعالیٰ کی ملاقات کا ایک ذریعہ ہے اسلئے اسلام نے یہ ضروری قرار دیا ہے کہ انسان تھوڑے تھوڑے وقفہ کے بعد خدا تعالیٰ کا نام لے اور نماز کے لئے کھڑا ہو جائے خواہ جنگ ہو رہی ہو، دشمن گولیاں برس رہا ہو، پانی کی طرح خون بہہ رہا ہو، پھر بھی اسلام یہ فرض قرار دیتا ہے کہ جب نماز کا وقت آجائے تو اگر ممکن ہو مومن اسی وقت اللہ تعالیٰ کے حضور جھک جائے (نہایت خطرناک حملہ کی صورت میں وہ نماز میں جو جمع نہیں کی جاسکتیں ان کو بھی جمع کرنے کا حکم ہے۔ خود رسول کریم صلی اللہ علیہ وسلم نے ایک موقع پر چار نمازیں جمع کی ہیں) بیشک جنگ

کی وجہ سے نماز کی ظاہری شکل بدل جائے گی لیکن یہ جائز نہیں ہوگا کہ نماز میں ناغہ کیا جائے۔

..... نماز روحانی جسم کی اصلاح کا ایک ذریعہ ہے جس طرح ایک بیمار جسم شخص یہ کہہ کر موت سے بچ نہیں سکتا کہ وہ بیمار ہے اور بیمار ہونے کی وجہ سے وہ روٹی نہیں کھا سکتا۔ اسی طرح ایک روحانی جسم بھی یہ کہہ کر موت سے نہیں بچ سکتا کہ وہ بیمار ہے اور نماز نہیں پڑھ سکتا۔ باوجود اس کے کہ ایک شخص بیمار ہے اور کھانا نہیں کھا سکتا..... مثلاً غذا معدہ میں ٹھہرتی نہیں بلکہ قے ہو جاتی ہے یا غذا معدہ کے اندر جاتی نہیں یا انٹریوں میں کوئی بیماری لاسی ہے اسلئے انٹریوں میں غذا ٹھہرتی نہیں یا پختی نہیں پھر بھی ہم یہ نہیں کہہ سکتے کہ وہ مرے گا نہیں اسلئے کہ روٹی کے بغیر انسانی جسم بچ نہیں سکتا۔ اسی طرح باوجود اس کے کہ ایک شخص کسی عذر کی وجہ سے نماز نہیں پڑھتا وہ مرے گا۔ بعض لوگ عدم فراست کی وجہ سے یہ خیال کر لیتے ہیں کہ چونکہ وجہ جائز ہے اسلئے نتیجہ نہیں نکل سکتا۔ حالانکہ ان کا یہ خیال درست نہیں۔ وجہ جائز ہو یا ناجائز نتیجہ ضرور نکلے گا۔ تم اپنے سر پر اپنی کمائی سے خریدا ہوا تیل لگاؤ یا چوری سے حاصل کیا ہوا تیل لگاؤ سر ضرور چمکنا ہوگا۔ یہ نہیں کہ اپنی کمائی سے حاصل کردہ تیل سے سر چمکنا ہو جاتا ہے اور چوری کے تیل سے سر سوکھا رہ جاتا ہے..... نتیجے دونوں کے ایک ہی ہوں گے۔

..... پس نماز باجماعت کی عادت ڈالو اور اپنے بچوں کو بھی اس کا پابند بناؤ۔ کیونکہ بچوں کے اخلاق اور عادات کی درستی اور اصلاح کے لئے میرے نزدیک



وہ منافق ہے۔ مگر وہ لوگ جو اپنے بچوں کو نماز باجماعت ادا کر نیکی عادت نہیں ڈالتے وہ اُنکے خونی اور قاتل ہیں۔ اگر ماں باپ بچوں کو نماز باجماعت کی عادت ڈالیں تو کبھی اُن پر ایسا وقت نہیں آسکتا کہ یہ کہا جاسکے کہ یہ کہا جاسکے کہ اُن کی اصلاح ناممکن ہے اور وہ قابلِ علاج نہیں رہے۔

..... غرض بچوں پر انسان نمازیں پڑھتا ہے اور اللہ تعالیٰ کی پاکیزگی اور حمد اور عظمت کا اقرار کرتا ہے خدا تعالیٰ اسکے اعمالِ حسنہ کے ثراؤ کو بوجھل کرتا جاتا ہے اور انسان کا رُفح ہوتا جاتا ہے۔ اور چونکہ گناہ نتیجہ ہے دیتِ نفاق کا جب انسان اس عالم سے بلند ہوتا جاتا ہے تو اس کا تعلق مادیت سے کم ہوتا جاتا ہے اور وہ گناہوں سے محفوظ ہو جاتا ہے۔

..... اسی طرح قرآن کریم میں آتا ہے فَاذْكُرُونِي اَذْكُرْكُمْ (بقرہ ۱۸۵) یعنی چاہیے کہ تم مجھے یاد کرو اسکے نتیجہ میں میں بھی تمہیں یاد کروں گا یعنی تمہیں اپنے قرب میں جگہ دوں گا اور تمہاری ہر تکلیف اور مصیبت میں تمہاری مدد کروں گا اور ظاہر ہے کہ جو شخص اللہ تعالیٰ کا قرب حاصل کر لے گا وہ بہت سی بدیوں سے بچ جائیگا اور خدا تعالیٰ کا معاملہ بھی اس سے محبت اور پیار کا ہو جائیگا۔ اسی وجہ اسلام تمام اجتماعات میں ذکر الہی اور عبادت پر بڑا زور دیتا ہے۔۔۔۔۔ پس مومن کا فرض ہے کہ وہ اپنے اوقات کو اس طرح صرف کرے کہ ذکر الہی اسکی زبان پر جاری ہو اور نمازوں میں اُسے شغف اور رغبت ہو۔۔۔۔۔ پس اپنے اندر ذکر الہی کی عادت پیدا کرو۔ تا خدا سے تمہارا تعلق بڑھ جائے تمہارے اندر بہت پیدا ہو جائے، تمہاری نظروں میں تاثیر پیدا ہو جائے اور دشمن کے دلوں میں بھی تمہارا رعب بٹھ جائے اور دشمن خود بول اُٹھے کہ یہ لوگ واقعی روحانیت کے پتلے ہیں۔ (تفسیر کبیر جلد پنجم صفحہ سوم)

سب سے زیادہ ضروری امر نماز باجماعت ہے مجھے اپنی زندگی میں اتنے لوگوں سے ملنے اور مختلف حالات کی جانچ پڑتال کا موقع ملا ہے اور ساتھ ہی خدا تعالیٰ نے میری طبیعت کو ایسا حساس بنایا ہے کہ سو سال کی عمر یا نیولے بھی اپنی عمر کے تجربوں کے بعد دنیا کی اونچ نیچ اور اچھے بُرے کو اتنا محسوس نہیں کر سکتے جتنا میں محسوس کرتا ہوں اور میں نے اپنے تجربہ میں نماز باجماعت سے بڑھ کر اور کوئی چیز نیکی کے لئے ایسی موثر نہیں دیکھی جس سے بڑھ کر نیکی کا اثر کرنے والی نماز باجماعت ہی ہے۔ اگر میں اِنَّ الصَّلٰوةَ تَنْهٰی عَنِ الْفَحْشَاۃِ وَالْمُنْكَرِ کی پوری پوری تشریح نہ کر سکوں تو میں اپنا قصور سمجھوں گا ورنہ میرے نزدیک نماز باجماعت کا پابند خواہ اپنی بدیوں میں ترقی کرتے کرتے ابلیس سے بھی اُگے نکل جائے پھر بھی میرے نزدیک اس کی اصلاح کا موقع ہاتھ سے نہیں گیا۔ ایک شتمہ بھر اور ایک دانی کے برابر بھی میرے خیال میں نہیں آتا کہ کوئی شخص نماز باجماعت کا پابند ہو اور پھر اس کی اصلاح کا کوئی موقع نہ رہے۔ خواہ وہ کتنا ہی بدیوں میں مبتلا کیوں نہ ہو گیا ہو نیکی کے متعلق نماز کے موثر ہونے کا مجھے اتنا کامل یقین ہے کہ میں خدا تعالیٰ کی قسم کھا کر بھی کہہ سکتا ہوں کہ نماز باجماعت کا پابند خواہ کتنا ہی بد اعمال کیوں نہ ہو گیا ہو اس کی ضرورت اصلاح ہو سکتی ہے اور وہ ضائع نہیں جوتا اور میں شرحِ حدیث سے کہہ سکتا ہوں کہ آخری وقت تک اس کیلئے اصلاح کا موقع ہے مگر وہ نماز باجماعت کا پابند اس جگہ میں جو کہ اسکو اس میں لذت اور سرور حاصل ہو۔

..... بڑا آدمی اگر خود نماز باجماعت نہیں پڑھتا تو



Digitized By Khilafat Library Rabwah

# ہمارا مقصد یہ ہے کہ بہت سے تھوڑے تھوڑے محرم پیدا کریں

## دنیا کی نجات محمدت میں ہی ہے!

### قائدین اضلاع سے محترم صاحبزادہ مراد رفیع احمد رضا مددیں رحمانیہ خطاب

سورہ فاتحہ کی تلاوت کے بعد فرمایا:-  
قرآن کریم کے مطالعہ سے معلوم ہوتا ہے کہ اللہ تعالیٰ نے اپنی تقدیر کو اس طور پر جاری کیا ہوا ہے کہ ہمیشہ بڑا ایک لوگ ہی اپنی قربانی پیش کر کے نوب انسان کے لئے نجات کا موجب ہوا کرتے ہیں۔ درحقیقت اس میں بھی خدا کی توحید کا ایک جلوہ ہوتا ہے کہ اللہ تعالیٰ ہمیشہ اس بات کو پسند کرتا ہے کہ اس کا کام وحدت سے کثرت اور پھر کثرت سے وحدت کی طرف رجوع کرتا ہے جس طرح سنبلی کا کرٹھ ایک طرف سے دوسری طرف دوڑتا چلا جاتا ہے وہ ایک بکتا اور بگناہ وجود ہے۔ وہ اکیلا تھا اور اس کے ساتھ زمین و آسمان میں کوئی بھی شریک نہیں تھا۔ پھر اس نے اس کائنات کو بنایا اور وسعت دی اور بڑھایا اور کثرت سے کثرت پیدا کرتا چلا گیا۔ جیسا کہ فرمایا والسماء بنینہا بایده وانا لموسعون کہ اس آسمان کو ہم نے اپنی قوت کے ساتھ اور عظمت کے ساتھ اور اپنے جلال کے ساتھ پیدا کیا ہے۔ وانا لموسعون اور ہم اس میں وسعت پیدا کرتے چلے جائیں گے۔ تو اللہ تعالیٰ نے

وحدت سے کثرت کی طرف رجوع کیا۔ مگر یہ کثرت ہمیشہ اسی لئے ہوتی ہے تاکہ آخر یہ ایک وحدت کی شکل میں دنیا میں ظہور پذیر ہو اور ایک وجود میں، ایک پیرے میں خدا کا چہرہ نظر آئے۔ حضرت مسیح موعود علیہ السلام نے اس بات پر بہت زور دیا ہے کہ یہ تمام کائنات خدا تعالیٰ نے زید اور بکر کے لئے نہیں بلکہ اسلئے بنائی تھی کہ خدا اسے واحد کا چہرہ ایک ایسے پیرے میں نظر آئے جو تمام کمالات کا جامع اور نفس انسانی کا کمال اپنے اندر رکھتا ہو اور ایک ایسا آئینہ ہو جس میں کمالات انسانی نظر آتے ہوں اور تمام صفات باری کا ظہور ہو، تو خدا نے کثرت پیدا کی۔ اور پھر کثرت سے وحدت پیدا کر کے محمد مصطفیٰ صلی اللہ علیہ وسلم کے ذریعہ جو خدائی تخلیق کا مقصود تھے اپنے وجود کو دنیا میں ظاہر کیا۔ یہ وہ نور تھا جس کی خاطر خدا نے تمام کائنات کو پیدا کیا اور وہ وجود مختلف جگہوں میں اپنے مظاہر اختیار کرتا رہتا ہے۔

ہم نے بسا اوقات حضرت علیقہ المسیح الثانی رضی اللہ تعالیٰ عنہ سے یہ سنا ہے کہ ہمارا مقصد یہ ہے



کہ بہت سے چھوٹے چھوٹے محمد پیدا کر ہی اسلئے کہ دنیا کی نجات محمدیت میں ہی ہے۔ حقیقت یہ ہے کہ چند ایک انسان ہوتے ہیں جو اپنے کمال فنا کے نتیجہ میں اور خدا کی ذات کے لئے ایسی غیرت رکھنے کے نتیجہ میں ان کا سارا وجود خدا کی راہوں میں مٹ چکا ہوتا ہے اور اس پاک ذات کی عظمت کو قائم کرنا اور اس کے پیار کو دنیا میں قائم کرنا ایسا ان کے لئے ہے کہ اس کے سوا کوئی چیز ان کے دل کو نہیں بھاتی۔ ایک پیاس ہوتی ہے، ایک تڑپ ہوتی ہے ان کے دل میں کہ خدا کے احکام کی قدر کی جائے اور ان پر چلا جائے۔ قرآن کریم میں اللہ تعالیٰ فرماتا ہے کہ **يَا أَيُّهَا النَّاسُ اسْمُوا لِعَقْرَاءِ اللَّهِ وَ** **اللَّهُ غَنِيٌّ الْحَمِيدُ**۔ کہ تم خدا کے محتاج ہو اور اللہ تعالیٰ تمہارا محتاج نہیں ہے وہ غنی اور حمید ہے۔ یعنی کسی انسان کی، اس کی عبادت کی، اس کی اطاعت کی اور اس کی محبت کی خدا کو ضرورت نہیں ہے۔ وہ ہر حال میں ہر وقت قابلِ تعریف ہے۔ یہ خدا تعالیٰ نے قرآن میں فرمایا ہے یہ بات غلط نہیں ہو سکتی مگر اسکے ساتھ ہی دوسری طرف ہم دیکھتے ہیں کہ اللہ تعالیٰ انبیاء کو بھیجتا ہے، انسانوں کو بلاتا ہے، اپنی طرف دعوت دیتا ہے۔ ایک طرف کہتا ہے مجھے تمہاری پرواہ ہی نہیں تم عبادت کرو نہ کرو۔ دوسری طرف پرواہ کرتا نظر آتا ہے کہ اپنے انبیاء کو بھیجتا ہے، رسولوں کو بھیجتا ہے۔ یہ جو بظاہر تضاد نظر آتا ہے خدا کے کاموں میں درحقیقت یہ تضاد نہیں ہے بلکہ خدا کی توحید کا جلوہ اسی طرح سے ہوتا ہے کہ وہ وحدت سے کثرت اور

کثرت سے وحدت کی طرف رجوع کرتا ہے اور خدا کا کام اسی طرح سے ہوتا ہے کہ اس کے کسی ایک بندہ کے دل میں خدا کی تڑپ پیدا ہو جاتی ہے اور پھر اللہ تعالیٰ اس ایک بندہ کی خاطر باوجود اپنے غنا کے اپنی مخلوق کی ہدایت کی طرف راغب ہوتا ہے۔ یعنی اس کو پرواہ نہیں ہوتی مخلوق کی اور اس کی گمراہی کی اور اس بات کی کہ وہ اس کی عبادت نہیں کرتے۔ لیکن جب خدا کا کوئی بندہ اپنے دل میں کوئی ایسی تڑپ پیدا کر لیتا ہے اور وہ خدا کے حضور میں اس طرح سے بھکتا ہے اور کہتا ہے کہ مولا! اگر تُو نے اپنے بندوں پر نظر نہ کی تو میں مر جاؤنگا میں نہیں رہ سکتا دنیا میں ایسی دنیا میں جس میں تیری عبادت نہ ہو، میں نہیں رہ سکتا ایسی دنیا میں جس میں تیرے احکام کی عظمت نہ پائی جاتی ہو۔ پھر خدا اس بندے کی خاطر دنیا پر نظر کرتا ہے اور باوجود اس کے کہ وہ غنی ہے اس ایک بندے پر رحم کرنے کی خاطر ساروں کو بچا لیتا ہے۔ آنحضرت صلی اللہ علیہ وسلم کے ذریعہ خدا تعالیٰ نے اسی طرح راہِ نجات پیدا کی۔

یہ جو تمہید میں نے آپ بھائیوں کے سامنے پیش کی ہے وہ اس وجہ سے ہے کہ بار بار میں آپ کی خدمت میں عرض کرتا ہوں کہ خدا تعالیٰ کا کام اسی طرح سے ہے اور اس کے کاموں سے انسان کو سبق حاصل کرنا چاہیئے۔ ایک ہی آدمی ہوتا ہے جس کی وجہ سے خدا تعالیٰ بہتوں پر رحم کیا کرتا ہے اسلئے ہم میں سے ہر ایک کو کوشش کرنی چاہیئے کہ اپنے علاقے میں محمدی کمال کو حاصل کر کے اولیاء اللہ میں شامل ہو کر اپنے بھائیوں اور اپنے مائتول کے لئے نجات کا



سامان پیدا کریں۔ یہ آپ سے میری عرض ہے جو نیک نصیحت کے طور پر آپ کے سامنے پیش کرنا چاہتا ہوں قرآن کریم کو پڑھیں، خدا تعالیٰ کی طرف رجوع کریں، عبادت میں وقت گزاریں اور سب سے بڑھ کر یہ کہ خدا کے دین کے لئے درد پیدا کریں اور نوع انسان کے ہمدرد ہو کر اللہ تعالیٰ کے حضور دعائیں کریں۔ غارِ حرا میں رسول اللہ صلی اللہ علیہ وسلم جب جاتے تھے تو اپنے لئے نہیں بلکہ تمام انسانوں کے لئے تڑپا کرتے تھے اور آپ ہی کی خاطر خدا تعالیٰ نے تمام انسانوں پر رحم فرمایا۔ حضرت مسیح موعود علیہ الصلوٰۃ والسلام فرماتے ہیں :-

آخر از عجز و مناجات و تضرع کردنش

شد نگاہ لطف حق بر عالم تاریک تار

کہ خدا تعالیٰ کو دنیا کی پرواہ نہیں تھی لیکن رسول کریم صلی اللہ علیہ وسلم کی زاری کو دیکھ کر آپ کی تڑپ کو دیکھ کر کہ جتنی ہوتی دو پہر میں اور ہولناک تنہائی میں کس کس طرح آپ نے اللہ تعالیٰ کے حضور رحم کی درخواست کی۔ سو اللہ تعالیٰ نے آپ کی ایسی حالت کو دیکھ کر آپ کی خاطر تمام نوع انسان پر رحمت کی بارش نازل فرمائی۔ جب ہم غار کا اور اس کی ہولناک تنہائیوں کا تصور کرتے ہیں تو تصور ہی سے رونگئے کھڑے ہو جاتے ہیں کہ کیسا وہ انسان تھا۔ اپنے بیوی بچے موجود ہیں۔ رہنے کو گھر موجود ہے اور گرمی میں، تکلیف میں، جہاں کوئی بادل نہیں ہے، سایہ نہیں ہے، کوئی درخت نہیں تھی کہ نکل کے اپنے شہر سے دور جاتے اور ایسی جگہاں جا کے انسان بھلس کر رہ جاتا ہے اور گرمی کے دنوں میں رمضان کے مہینے میں جو شدید گرمی کا مہینہ تھا اس وقت وہ وہاں جاتے

تھے اور دعائیں کرتے تھے اور اپنے لئے بھی اور تمام بنی نوع انسان کے لئے بھی خدا سے فضل مانگتے تھے۔

حضرت مسیح موعود علیہ السلام فرماتے ہیں :-  
آخر از عجز و مناجات و تضرع کردنش

شد نگاہ لطف حق بر عالم تاریک و تار

کہ رسول کریم صلی اللہ علیہ وسلم کی زاری ہی تھی، آپ کی مناجات ہی تھی، آپ کی تضرع ہی تھی کہ اللہ تعالیٰ نے اس تاریک دنیا کی طرف رجوع کیا اور خدا کی رحم کی نظر اس پر پڑی۔ پس ہم لوگوں کو اگر ہم واقعی اور صحیح معنوں میں غلام محمد ہیں تو ہمیں یہ چاہیئے کہ اپنے اپنے علاقہ میں، اپنے اپنے دائرہ میں یہ کمال اپنے اندر پیدا کریں اور ہمارے دل میں یہ تڑپ ہو کہ ہم نے اسلام کی صداقت کو اپنے وجودوں میں سچا کر کے دکھانا خدا کے نور کو اپنے چہروں میں ظاہر کرنا ہے تاکہ ہمارے بھائی ہمارے ذریعہ سے نجات حاصل کر لیں۔ ان کو بھی خدا کی طرف توبہ پیدا ہو۔

پھر شروع اجلاس میں جو آیات پڑھی گئی تھیں اور بہت ہی عجیب مضامین ان میں بیان کئے گئے ہیں ان کی طرف بھی رجوع کرنا پڑتا ہے کہ اللہ تعالیٰ نے اس میں حضرت ابراہیم علیہ السلام کے ذریعہ بیان کیا ہے کہ ربنا جعلنی مقیم الصلوٰۃ۔ انسان کی زندگی کا مقصد اقامۃ الصلوٰۃ ہی ہونا چاہیئے خود بھی وہ عبادت کرے اور دوسروں کے دلوں میں عبادت کا شوق پیدا کرے۔ عبادت اسلام کے نقطہ نظر سے صرف نماز کا نام ہی نہیں بلکہ زندگی اس رنگ میں گزرنے کا سوتے جاگتے، اٹھتے بیٹھتے اللہ



ہی اللہ ہو ہر سانس اس کے ذکر سے معمور ہو ہر دل کی دھڑکن جو ہے اس کو اگر غور سے سمجھا جائے تو اس دھڑکن میں بھی اللہ اللہ ہی ہو۔ یہ عبادت ہے جس کو رسول کریم صلی اللہ علیہ وسلم نے کر کے دکھایا۔ اس کے متعلق فرمایا کہ **وَبِذَلِكَ أُمِرْتُ وَأَنَا أَوَّلُ الْمُسْلِمِينَ**۔ میں نے یہ اسلام کا کامل نمونہ دکھایا ہے کہ **إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ**۔ میری نمازیں جو ہیں وہ نمازیں نہیں دوسرے انسانوں کی طرح سے بلکہ وہ قربانیاں ہیں۔ ہر سجدہ جو میرا خدا کے حضور میں کرتا ہوں تو اپنا سر خدا کے حضور اس طرح رکھتا ہوں جس طرح بکرا پھری کے آگے سر رکھتا ہے۔ و **مَحْيَايَ** اور پھر میری زندگی اور میری زندگی کے سارے کام خدا کی خاطر ہیں۔ و **مَمَاتِي** اور میری موت بھی اللہ تعالیٰ کی خاطر ہے کہ خدا کے نام کو بلند کرنے کے لئے میری زندگی بھی ہے اور میری موت بھی ہے۔ اسی طرح سے ہر انسان کو چاہیے۔ فرمایا **بِذَلِكَ أُمِرْتُ وَأَنَا أَوَّلُ الْمُسْلِمِينَ** یہ میرا طریق ہی نہیں بلکہ میری تعلیم بھی ہے۔ میں نے سب سے پہلے تمہیں یہ کر کے دکھایا ہے کہ تم بھی اپنی اپنی جگہ اول المسلمین کے بعد دوسرے درجے کے مسلم اور تیسرے درجے کے مسلم بنتے چلے جاؤ۔ اپنے طرف کے مطابق محمدیت کا کمال مسلمان کا کمال اپنے اندر پیدا کرو۔ یاد رکھیں کہ ایمان اسی کو کہتے ہیں جس کے نتیجہ میں خدا کی ولایت حاصل ہو۔ یہی ایمان کا کمال ہے۔ قرآن بھی یہی بیان کرتا ہے۔ ہم نے تو قرآن پر نظر کی ہے اس سے یہی نظر آتا ہے کہ

ایمان اور اللہ تعالیٰ کا ولی ہونا دراصل لازم ملزوم ہیں۔ **اللَّهُ وَلِيُّ الَّذِينَ آمَنُوا** فرماتا ہے کہ اللہ مومنوں کا دوست ہوتا ہے تو مومن ہونا اور خدا کا دوست ہونا قرآن نے ہم معنی قرار دیا ہے۔ یہی چیز ہے جس کے ساتھ ہم اپنے مقصد میں کامیاب ہو سکتے ہیں۔ اس کے لئے بہت سارے ذرائع ہیں۔ تنظیم ہماری، دین کی جو ہمدردی ہمارے اندر پیدا کی جاتی ہے یہ سب ذرائع ہیں جن کے ذریعہ سے ہم کامل ہو کر خدا کے جلوے کو اپنے اندر پیدا کر سکتے ہیں۔ **محمدیت کا کمال اپنے ظرف کے مطابق اپنے اندر پیدا کر سکتے ہیں**۔ مگر دو چیزوں پر ہمیں بہت زور دینا چاہیے اور وہ ہیں ذکر و فکر۔ ایک یہ کہ جب بھی کوئی کام کریں تو خدا کی خاطر کریں، یہ ذکر میں شامل ہے۔ ہر وقت ہمیں اللہ تعالیٰ ہی یاد ہے خدا کی خاطر ہمارے کام ہو جائیں۔ اور فکر کا مطلب یہ ہے کہ انسان اپنے اعمال کو ہی نہیں اپنے قوائے فکر یہ کو بھی کام میں لائے کہ اس سے بھی مقصد میں تعاون اور امداد حاصل کر سکے۔ فکر کی قوتیں جب انسان میں بند ہو جاتی ہیں تو اگر وہ اچھا کام بھی کر رہا ہو تو زیادہ اچھا نہیں کر سکتا۔ صبح بھی میں نے عرض کیا تھا کہ محبت سے بڑھ کر کوئی محرک نہیں ہو سکتا اور موت سے بڑھ کر روعظ کوئی نہیں ہو سکتا۔ فکر کی عادت اگر انسان میں پیدا ہو جائے تو محبت کی طاقتیں انسان میں بڑھتی ہیں اور اس سے پتہ لگ جاتا ہے کہ انجام کیا ہے بسا اوقات ایک پروگرام دیا جاتا ہے اور ایک شخص نظر آتا ہے کہ وہ نیک نیتی سے کام کرنا چاہتا ہے لیکن چونکہ فکر کی



عادت نہیں ہوتی بات کو سمجھنے کی طرف توجہ نہیں دیتا اور پھر اس کو صحیح طور پر چلانے کی طرف توجہ نہیں دیتا۔ تو قرآن نے فکر یہ کو ذائل کر دینے کی وجہ سے اس کے قرآن نے عملیہ بھی آخر کار ضائع ہو جاتے ہیں اور حقیقت یہ ہے کہ یہ دونوں قوتیں جو ہیں وہ ساتھ کے ساتھ چلا کرتی ہیں اور ایک دوسرے کے ساتھ ان کا تعلق ہے۔ ہمارے قرآن نے عملیہ بروئے کار نہیں آسکے سبب تک کہ ہمارے قرآن نے فکر یہ اعلیٰ درجہ کے روشن اور طاقتور نہ ہوں۔ ان دونوں باتوں کی طرف توجہ دیں۔ فکر بھی کریں اور ذکر بھی کریں۔ حضرت مسیح موعود علیہ السلام کا یہی طریق تھا۔ ہر وقت آپ یہ سوچتے رہتے تھے کہ اسلام کے لئے کیا طریق اختیار کیا جائے جس سے اسلام کو غلبہ حاصل ہو۔ کس طرح لوگوں کو راہ راست پر لایا جائے۔ کس طرح سے خدا تعالیٰ کے دین کی طرف لوگوں کو دعوت دی جائے۔ یہ فکر ہی تھا جیسا کہ کئی جگہ حضور نے فرمایا ہے کہ زہد و عبادت کی کثرت کی وجہ سے میں مقبول نہیں ہوا بلکہ یہ خدا کا فضل تھا جو کہ مجھ پر ہوا۔ اور فضل اسی وجہ سے تھا کہ آپ نے سب فکروں پر اسلام کی فکر کو حاوی کر لیا تھا اور کوئی اور فکر باقی نہیں رہا تھا یہاں تک کہ فرماتے ہیں کہ مجھے خدا کی قسم ہے کہ اگر میرے بیٹے، میرے پوتے میرے سامنے ٹکڑے کر دیئے جائیں۔ میری جائداد مجھ سے چھین لی جائے۔ مجھے زندگی کی ہر راحت سے محروم کر دیا جائے تو مجھے وہ دکھ نہیں ہوتا جتنا کہ اس وقت دکھ ہوتا ہے جب آنحضرت صلی اللہ علیہ وسلم کی عزت کے خلاف کوئی بات کہی جائے۔ یہ فکر جو تھا اس نے آپ کو وہ مقام عطا کیا کہ رسول اللہ صلی اللہ علیہ وسلم

کے بعد سب انبیاء میں آپ کا بلند ترین مقام ٹھہرا ہم بھی آپ کے پیروں میں شامل ہیں اور ہم بھی اس مقصد کو آپ کی پیروی میں لیکر کھڑے ہوئے ہیں ہمیں بھی ذکر اور فکر کی طاقتوں کو بڑھانا چاہیئے۔ اس سے خدا کی محبت بھی ہمارے دل میں پیدا ہوگی۔ ہم اپنے مقصد کے مطابق اللہ کی ولایت کے مقام کو حاصل کرنے میں کامیاب ہو سکیں گے اور دوسروں کے لئے بھی نجات کا موجب بن سکیں گے۔ قائد بننے کے لئے جو خوبیاں ہیں وہ سب آپ کے اندر پیدا ہو جائیں گی۔ اگر آپ ذکر اور فکر کی عادت ڈال لیں اور آپ کا جو کام ہے وہ خدا کی خاطر ہو جائے۔

اللہ تعالیٰ سے دعا ہے کہ وہ ہم سب کو اس بات کی توفیق دے کہ ہم بے نقی اور بے لوثی کے ساتھ محض اللہ کام کرنے والے ہوں۔ اللہ اور اس کے رسول کی عزت کا قیام جو ہے وہ بظاہر ناممکن نظر آتا ہے لیکن اگر ہم خدا کی خاطر اور خدا کے رسول کی خاطر اور خدا کے دین کی خاطر اپنی عزتوں کو قربان کرنے کے لئے تیار ہو جائیں تو یہ مشکل کام اللہ تعالیٰ اپنے فرشتے آسمان سے نازل کر کے پورا کرے گا۔ اسلام کی فتح اور احمدیت کا غلبہ تو یقینی ہے، دنیا کی کوئی طاقت اس فتح اور غلبہ کو روک نہیں سکتی۔ کاش ہم لوگوں کو خدا یہ توفیق دے کہ ہم اپنے دلوں میں ایسی تبدیلی پیدا کریں کہ ہمارے ذریعہ سے اور ہمارے زندگی میں اللہ تعالیٰ وہ فتح اور غلبہ نصیب کرے۔ خدا کرے کہ ایسا ہی ہو۔

اب آپ دوستوں کو دعا کے بعد اجازت ہوگی



# نوجوانوں کو چاہیے کہ وہ خدمتِ دین کے لئے آگے آئیں

حضرت المصلح الموعودؑ نے ایک موقع پر فرمایا:-

”اسی طرح اب بھی نوجوانوں کو چاہیے

کہ وہ سلسلہ کی خدمت کا تہیہ کر لیں۔ اور

دنوی تعلیم کے ساتھ ساتھ دینی تعلیم بھی حاصل

کریں۔ اگر کسی نے صرف بی۔ اے یا ایم۔ اے

کر لیا اور دینی تعلیم سے کو دار ہا تو ہمیں

اس کی دنیوی تعلیم کا کیا فائدہ ہو سکتا ہے؟

..... پس نوجوانوں کو چاہیے کہ وہ خدمتِ

دین کے لئے آگے آئیں اور اپنے دوستوں اور

ساتھیوں میں بھی وقف کی تحریک کو مضبوط

کریں۔ ہمارے کاموں نے بہر حال بڑھنا ہے

لیکن انہیں تکمیل تک اسی صورت میں پہنچایا

جاسکتا ہے جب زیادہ سے زیادہ نوجوان

خدمتِ دین کے لئے آگے آئیں۔“

وقفِ زمانہ کی اہم ضرورت ہے

قائدین مجالس خدام الاحمدیہ بار بار نوجوانوں میں

وقف کی تحریک کریں۔ میٹرک اور اس سے

(باقی کالم پڑھیں)

واپس جاسکتے ہیں۔ میری یہ درخواست ہے کہ جو یہاں  
تقریریں ہوتی ہیں اور فیصلے کئے گئے ہیں ان پر آپ  
غور بھی کرتے رہیں کہ کس رنگ میں آپ زیادہ سے زیادہ  
اپنے علاقے میں اس کو apply کر سکتے ہیں۔ ہر علاقہ  
کی الگ الگ برائیم ہوتی ہیں۔ سب سے پہلا کام  
جو آپ نے انشاء اللہ جا کر کرنا ہے وہ یہ ہے کہ تربیتی  
کلاس کے لئے زیادہ سے زیادہ خدام بھیجنا ہیں۔

دوسرے یہ کہ اپنے علاقہ کے لئے تربیتی کلاس اور  
پروگرام بھیجنے ہیں۔ اللہ تعالیٰ آپ سب کا حامی و ناصر

نوٹ:- محترم صاحبزادہ مزار فیح احمد صاحب

صدر مجلس خدام الاحمدیہ نے مندرجہ بالا تقریر پر موقع

اجلاس قائدین اصلاخ بتاریخ ۲۹ مئی ۱۹۶۶ء بوقت

چار بجے شام خدام الاحمدیہ کے زیرِ تعمیر مال میں ارشاد

فرمائی تھیں۔ (ادارہ)

مُر زائد تعلیم والے نوجوانوں کو چاہیے کہ وہ اپنے آپکو

وقف کے لئے حضور کی خدمت میں پیش کریں۔

اس سلسلہ میں قائدین جو کارروائی کریں

یادہ نوجوان جو اپنے آپ کو وقف کے لئے پیش

کریں اس سے محترم صدر مجلس خدام الاحمدیہ مرکز یہ

کو بھی مطلع کریں۔

اللہ تعالیٰ آپ کو اس نیک کام کی توفیق بخشے۔ آمین

(مہتمم تربیت خدام الاحمدیہ مرکز یہ)



سیرۃ النبی صلی اللہ علیہ وسلم

ملک عبد الماجد صاحب شمس

ہیلی کالج لاہور

## پہلا رحمت

Digitized By Khilafat Library Rabwah

یہی وہ وقت تھا جب دنیا سے خزاؤں کا دور ختم ہونے کو تھا۔ رحمت کے  
ابدی بہار چلنے والی تھی۔ کفر کے بادل چھٹنے کو تھے۔ سسکتی ہوئی  
انسانیت کو حیاتِ نو ملنے والی تھی۔ ظلم و ستم کے گھنیرے سائے  
رحمت و محبت کے چکا چوند روشنی سے کافور ہوا چاہتے تھے۔

دیا گیا ہے جس سے بہالت و بہودگی کی عفویت کے بھیکے  
اڑ رہے ہوں۔

یہی وہ وقت تھا جب دنیا سے خزاؤں کا دور  
ختم ہونے کو تھا۔ رحمت کی ابدی بہار آنے والی تھی۔ کفر کے  
بادل چھٹنے کو تھے۔ سسکتی ہوئی انسانیت کو حیاتِ نو دینے  
والی تھی۔ ظلم و ستم کے گھنیرے سائے رحمت و محبت کی  
چکا چوند روشنی سے کافور ہوا چاہتے تھے۔

آخر خدا تعالیٰ کی غیرت بھرپور اٹھی۔ اُس کی رحمت  
جوش میں آئی اور اندھیروں سے ایک نور ابھرا۔ گرتی  
ہوئی تہذیب نے سنبھالا لیا۔ دنیا کی تقدیر چمک  
اٹھی اور انسانیت نے مسکراتا شروع کر دیا۔

یہ نور آمنہؑ کی جھولی میں گرا تھا۔ یہ وہ پودا تھا  
کہ جس کے باغبان عبد اللہؐ اُس کے پھوٹنے سے قبل ہی  
اس جہان سے کوچ کر گئے۔ ابھی یہ پودا پورے  
طور پر پینے بھی نہ پایا تھا کہ اس کو سیننے والی (حضرت آمنہؑ)

ذرا خیال تو کیجئے کہ چودہ سو سال قبل کے خطہ  
عرب کی حالت کیا تھی۔ زیر دست بالادستوں کی ملکی تلے پس  
رہے تھے۔ فسق و فجور کا دور دورہ تھا۔ شراب نوشی،  
قمار بازی اور ہر قسم کی بدکاری عربوں کی گھٹی میں پڑی ہوئی  
تھی۔ کہیں انسانیت کا جنازہ بہالت کے دوش پر لیجا جا رہا  
تھا۔ کہیں ظلم و استبداد کا تازیانہ لیکر آدمیت کی پیٹھ پر بسایا  
جا رہا تھا۔ معاشرے میں عورت کو کوئی مقام حاصل نہ تھا۔  
خدا کی اس بیٹی کو اکثر اس کے پیدا ہوتے ہی زمین میں گاڑ  
دیا جاتا۔۔۔۔۔ سچائی کا آفتاب ڈوب چکا تھا۔ ہر سو  
فحشا و گمراہی کی بھیانگ تاریکی چھائی ہوئی تھی۔ ہندو  
برہمن پشتر عیسائی قوم صداقت کا پیغام لیکر اٹھی تھی، لیکن  
اپنے ہاتھوں کی قندیل کو ہوا کے جھونکوں کے پیرد کر کے  
خود رنگ رلیوں میں کھو گئی۔ الغرض چاروں طرف جرم  
و گناہ کے گھاؤ نے سائے پھیلے ہوئے تھے۔ یوں معلوم  
ہوتا تھا جیسے سارے عالم کو کسی ایسے گڑھے میں محکوم



عَلَى النَّبِيِّ

بھی چل بسیں۔

کہ میرے ساتھ ساتھ فرشتے بھی تیرے حق میں

مدد سراہیں اور تیرے لئے دعا گو ہیں۔

آپ جہادات و نباتات کے لئے بھی بیکرِ شفقت ہیں

آپ کی رحمت کا ہاتھ ایک حقیر ذرہ سے لیکر آفتابِ عالم تا

تک کے لئے دراز ہے۔ کیونکہ اُن کی ہر خوبی نورِ محمدی کا ہی

انعکاس ہے۔ تحتِ اشراف سے لیکر اوجِ شریا تک کی ہر چیز

آپ کی تعریف میں نعمہ طراز ہے۔ شفق کی رنگینی، ہواؤں

کی تیزی، نسل و یا قوت کی چمک، پھولوں کی مہک،

سب آپ کی مہربانیِ منت ہے۔ غرضیکہ کائنات کا پتہ

پتہ آپ کی اُلفت کے گن گنا ہے۔ گو سار و سبزہ زار

بھی اس ذاتِ مقدس سے وابستگی کا اظہار کرتے ہیں۔

حضرت علیؓ فرماتے ہیں کہ ایک دفعہ وہ حضورؐ کے جلو میں

کہیں جا رہے تھے۔ جس درخت یا جس پتھر سے سرورِ کائنات

صلی اللہ علیہ وسلم کا گزر رہوتا وہ آپ کو سلام کہتا۔

احادیث میں آتا ہے کہ شروع میں آپ ایک کھجور

کے درخت کا سہارا لیکر خطبہ ارشاد فرمایا کرتے تھے بعد میں

آپ منبر پر خطاب فرمانے لگے تو درخت فراقِ رسولؐ میں

رو پڑا۔ صحابہؓ کہتے ہیں کہ ہم نے خود اس کی پچھلی سٹیں۔

رحمتِ عالم منبر سے اُترے اور اُسے گلے لگا کر ہاتھ پھیرا

تب اُس مضطرب کو چین آیا اور اس کی پچھلی بند ہوئیں۔

پھر آپؐ کے محبت و اُلفت کے چشمے سے عالمِ حیوان

بھی تشنگی بجھاتا ہے۔ آپ کی آمد سے پہلے خدا کی اس مخلوق

کا کوئی پرسانِ حال نہ تھا۔ جانور خواہ زخموں سے چور

ہو کر بلبلا تا ہی کیوں نہ جائے اُس پر زیادہ سے زیادہ

گلستانِ رحمت کے یہ سرسبز و شاداب شجر جن کے

وجود سے بہار کی رونق وابستہ ہے ہمارے آقا حضرت

محمد مصطفیٰ صلی اللہ علیہ وسلم ہیں۔ آپ کے

آنے سے جبروتِ شدد کے ایوان لرزنے لگے۔ مظلومیت

کے بیابانوں میں بہار آگئی۔ رحمت کے ہر درخشاں نے

تمام عالم کو منور کر دیا۔ اسی لئے تو خالقِ فطرت

نے فرمایا ہے۔

وَمَا أَرْسَلْنَاكَ إِلَّا رَحْمَةً لِّلْعَالَمِينَ

کہ ہم نے تجھے تمام جہانوں کے لئے صرف

رحمت بنا کر بھیجا ہے۔

آپ کا رحم انسان سے لیکر ملائکہ تک پھیلا ہوا ہے

کیا جہادات کیا نباتات کیا عوام کیا خواص سب میں

آپ کی محبت کا نور جلوہ گر ہے۔ اگر ایک طرف عوامِ اناس

کے سوکھے دہان آپ کی شفقت کے پانی سے لہلہا رہے ہیں

تو دوسری طرف انبیاء و اولیاء بھی احسان و الطاف کے

اس بحرِ کراں میں غوطہ زن نظر آتے ہیں۔

آپ فرشتوں کے لئے اسلئے رحمت ہیں کہ آپ ہی

ہر موجود کے وجود کا سبب ہیں۔ اگر آپ نے نہ آنا موتا تو

تخلیق کا یہ وسیع و عریض نظام بھی ظہور میں نہ آتا۔ لاریب

آپ ہی تخلیق کائنات کی علتِ غائی ہیں۔ ملائکہ کے

منبر اسلئے بھی آپ کے زیرِ بارِ احسان ہیں کیونکہ آپ ہی

کے ذریعہ فرشتوں نے اسماءِ باری کا وہ علم پایا جو انہیں

پہلے حاصل نہ تھا۔ اسی لئے خدا نے علیم و خیر فرماتے ہیں۔

إِنَّ اللَّهَ وَ مَلٰٓئِكَتُهٗ يُصَلُّوْنَ



بوجھ لاداجاتا خواہ اس کے لئے پیاس سے دو قدم چلنا  
بھی محال ہو لیکن اپنی منفعت اور غرض کی خاطر ایسے یلوں  
بغیر پانی پلائے ہائے پھلے جاتے۔

آپ آئے تو اس بے زبان مخلوق کے جن میں بھی  
ہمارا مگنی۔ آپ نے جانوروں سے حسن سلوک کا حکم نافذ  
فرمایا اور یہاں تک ارشاد فرمایا کہ پیاسے جانور کو پانی پلا  
والا بھی مستحق اجر خداوندی ہے۔

ایک دفعہ ہمارے آقا صلی اللہ علیہ وسلم صحابہ میں  
تشریف فرما تھے کہ ایک اونٹ ہر اسانی کے عالم میں  
بھاگتا ہوا آیا اور آپ کے سامنے بیٹھ کر قدموں میں سر  
رکھ دیا اور اس طرح کراہنے لگا گویا سخت تکلیف میں ہے  
وحمة للعالمین نے صحابہ کو فرمایا کہ یہ اپنے مالک کے  
خلاف تمہارے رھول کی آغوش میں پناہ لینا چاہتا ہے  
کہتا ہے ساری عمر اس کی خدمت کی امید بڑھا چکے ہیں وہ  
مجھے ذبح کرنے کا خواہاں ہے۔

اتنے میں مالک بھی اگیا اور کہنے لگا کہ ”آپ مجھے  
اونٹ واپس دیدیں۔ میں وعدہ کرتا ہوں کہ اسے ذبح  
نہیں کروں گا۔“ مجتہد رحمت نے فرمایا ”یہ اب میرے  
پاس رہے گا۔ خدا نے آپ کو وہ شفقت بھرا دل نہیں دیا  
جو میرے پہلو میں ہے۔“ آپ نے اونٹ کی قیمت ادا کر کے  
اسے چراگاہ میں آزاد چھوڑ دیا۔

پھر سب سے بڑھ کر آپ انبیاء کے لئے رحمت  
کا پیام ہیں۔ کیا انبیاء کیا اولیاء سب آپ کی شفقت  
کے بحر بے کنار سے سیراب ہیں۔ عرب و عجم کی خشک گھیتیاں  
رحمت کے اس ابر بہار سے شاداب ہیں۔ احمد و اشود

آپ کی محبت کے ترانے گاتے ہیں۔ دوست و دشمن آپ  
کی احسان کشی کے معترف ہیں۔ الغرض مرد و زن، طفل  
و جوان، غلام و آزاد، سب کی گردنیں ہمارے آقا  
کی کرم نوازیوں سے خم ہیں۔

آپ انبیاء علیہم السلام کے لئے بھی محسن عظیم  
ہیں۔ آپ ہی نے لا تُفَرِّقُ بَيْنَ أَحَدٍ  
مِّنْ دُوسِلِهِ کا اقرار کروا کے امت پر تمام انبیاء کے  
احترام کو لازم کر دیا۔ آپ ہی نے تمام انبیاء کی پاکبازی  
پر ہر تصدیق ثبت کی۔ اس ضمن میں آپ کا سب سے  
زیادہ احسان عیسائیت کے سر پر ہے جس کے پیشوا کی  
ذات پر اٹھنے والی انگلیوں کو آپ نے کاٹ کر رکھ دیا  
— اہتمام باندھنے والی زبانوں کو آپ نے بند  
کر دیا۔ کاش! موجودہ عیسائیت کے علمبردار اس  
احسان عظیم کو فراموش نہ کرتے !!!

غرضیکہ آپ انسان کے لئے ہر زاد و نیکو نگاہ سے  
پیکر رحمت ہیں۔ آپ ہی نے انسان کی پیدائش کی  
گھتیاں سلجھائیں

یا تو وہ وقت تھا کہ آدم کی خلافت پر فرشتوں  
نے اعتراض کیا کہ یہ فساد کہ لگا، خون بہائے گا، کیا ہم  
تیری تسبیح و تحمید کے لئے کافی نہیں؟ یا وہ لمحہ بھی آن پہنچا  
کہ فرشتے بھی اس انسان کال پر درود بھیجنے لگ گئے۔  
یا وہ زمانہ تھا کہ شیطان ڈینگ مارتا تھا کہ وہ ان سب کو  
گمراہ کر دیگا یا وہ گھڑی بھی آن پہنچی کہ اُس نے بھی ہاتھ  
جوڑتے ہوئے کہا کہ بر۔

إِلَّا عِبَادَكَ مِنْهُمْ الْمُخْلِصِينَ



تیرے مخلص بندوں پر میرا زور نہیں چلتا۔  
 آپ کو دکھ دینے والے، آپ کو تکلیف پہنچانے  
 والے بھی آپ کی رحمت سے مستفیض ہوئے بغیر نہ رہ سکے۔  
 پہلے انبیاء آئے تو ان کی ایذا رسانی کرنے والے ہلاک  
 کئے گئے مگر جب رحمت کی یہ صلیبی پھرتی تصویر نازل ہوئی  
 تو اُس نے سفاکوں، قزاقوں، ڈاکوؤں اور لیٹروں کو  
 ایسا درسِ محبت دیا کہ سب آپ کی اُلفت کے گیت گانے  
 لگے۔ سچ ہے۔

نشہ پلا کے گرانا تو سب کو آتا ہے  
 مزا تو جب ہے کہ گرتوں کو تھام لے ساقی  
 آپ کی آمد سے پہلے عربوں کی زبوں حالی کا کچھ تذکرہ  
 اوپر ہو چکا ہے کہ اُن کی جو رسم تھی یہودہ، جو عادات  
 تھی نامحقوق۔ جہالت کو فخر جانتے تھے۔ لڑائی، مار کٹائی  
 کو خوبی سمجھتے تھے۔ اسی لئے وحشت و فساد، قتل و غارت  
 ان کا محبوب مشغلہ تھا۔ چھوٹی چھوٹی باتوں پر قبیلوں کے  
 قبیلے کٹ مارتے اور ہزاروں آدمیوں کا صفایا ہو جاتا۔  
 معمولی معمولی معاملات پر وہ کشت و خون ہوتا کہ خدا کی  
 پناہ! عرض ہے۔

یونہی رہ رہ رہتی تھی تکرار اُن میں  
 یونہی چلتی رہتی تھی تلوار اُن میں  
 لیکن آپ کی نسیمِ رحمت نے اُس زہریلے ماحول کو  
 یکسر بدل ڈالا۔ اور وہ جو بے سرو سامان تھے انہوں  
 نے عرب کے تپتے ہوئے صحراؤں سے نکل کر قیصر و کسریٰ  
 کی حکومتوں کو تہ و بالا کر دیا۔ اور وہ جو اُن پر تھا اور  
 جاہل تھے کئی علوم کے موجد بن گئے اور وہ جو غیر مذہب

تھے یورپ تک کو انہوں نے تہذیب کھلائی۔ وہ قوم  
 جو تجارت میں اناڑی تھی آنحضرت صلی اللہ علیہ وسلم کی شفقت  
 اور حکمت تعلیم نے انہیں ایسا باوصہ بنا دیا کہ عرب کے  
 سپہنماک اُن کے تجارتی قافلے کو چمکے لگے۔ وہ عرب  
 جو حکومت کے نام سے بھی نا آشنا تھے آپ  
 کی تربیت نے انہیں قریباً ساری معلوم دنیا کے تاج و  
 تخت کا وارث بنا دیا اور وہ جو چھوٹی چھوٹی باتوں پر  
 میدانوں کے میدان خون سے لالہ زار کر دیا کرتے تھے،  
 انہوں نے ساری دنیا کو امن و سلامتی کا درس دیا اور  
 صلح و دوستی کی وہ قدریں قائم کیں جنہیں عداوت و معاندت  
 کی مسموم ہوائیں نہ مٹا سکیں۔

آخر یہ تغیر کس نے پیدا کیا؟ وحشت و درندگی  
 کے بیابانوں میں رحمت کی ہوا کس نے چلائی؟ سسکتی،  
 چیختی، چلاتی انسانیت کے ویرانوں میں احسانِ انسانیت  
 کا ساند کس نے پھیرا؟

یہ سب تبدیلی اُس نے پیدا کی کہ جس نے آنکھ کھولتے  
 ہی اپنی مودت و رافت کے عطر سے فضا سے خوشگوار  
 کو معطر کر دیا اور جب مسندِ نبوت پر قدم رکھا تو پھر  
 گویا جن انسانیت میں بہار آگئی۔ اُس مردِ کامل پر وہ  
 ظلم کیا جاتا کہ عرش کے پائے لرز جاتے، وہ تم ڈھایا  
 جاتا کہ دشت و بیابان کانپ اٹھتے۔ اُس مظلوم انسان  
 پر سنگباری کی جاتی مگر وہ ظالموں کے حق میں اللہ  
 اھدِ قویٰ قیامتھملاً یعلمون کی پر سوز  
 دعا کرتا۔ اُس کو ہر قسم کی ایذا و دیہاتی لیکن وہ اُن  
 کے لئے غاروں میں جا جا کر نالے بلند کرتا، اُن کی رشد



کہ تو ہی ہے جو انسانیت کا سچا نمونہ ہے۔ وہ تنگ نظری سے خواہ تجھ سے کتنا ہی منہ موڑیں لیکن بالآخر انہیں تیری انسان دوستی کو تسلیم کرنا ہی پڑے گا۔ وہ دن نزدیک آتا ہے جب دنیا تجھے اور صرف تجھے ہی محسن اعظم گردانے گی۔

اللہم صل علی محمد وعلی آل محمد وبارک وسلم اناک حمید مجید :

## حضرت مسیح موعود علیہ السلام کا فرمان

”آنحضرت صلی اللہ علیہ وسلم کے صحابہ میں ایک کا بھی نام نہیں لے سکتے جس نے اپنے لئے کچھ حصہ دین کا اور کچھ حصہ دنیا کا رکھا ہو۔ ایک صحابی بھی ایسا نہیں تھا جس نے کچھ دین کی تصدیق کر لی ہو اور کچھ دنیا کی۔ بلکہ وہ سب کے سب منقطعین تھے اور سب کے سب اللہ کی راہ میں جان دینے کو تیار تھے۔ اگر چند آدمی ہماری جماعت میں سے بھی تیار ہوں جو مسائل سے واقف ہوں اور ان کے اخلاق اچھے ہوں اور وہ قانع بھی ہوں تو ان کو باہر تبلیغ کے لئے بھیجا جاوے۔ بہت علم کی حاجت نہیں۔ آنحضرت صلی اللہ علیہ وسلم کے سب صحابہ اُمّی ہی تھے۔ حضرت عیسیٰؑ کے حواری بھی اُمّی تھے۔ تقویٰ اور طہارت چاہیے۔ سچائی کی راہ ایک ایسی راہ ہے جو اللہ تعالیٰ خود ہی عجیب عجیب باتیں سمجھا دیتا ہے۔“

(ملفوظات جلد نہم ص ۱۴۱)

وہدایت کے لئے شیون برپا کرتا۔ آخر اُس کی دعائیں مانگ لائیں، اُس کے پُر درد نالے کام آئے، اُسکے فلک شکن شیون ہی نے روش انسانیت سے نا آشناؤں کو خلعت انسانیت سے نوازا۔ لوگ اُسے دکھ دیتے، وہ اُن کے آرام کا مہمتی ہوتا۔ اگر وہ چاہتا تو خدا کے قہر کو بجلی کی صورت میں گر کر اُنہیں بھسم کر ڈالتا۔ اگر وہ چاہتا تو فرشتوں کو پہاڑ اُٹھنے کا حکم دیکر طائف کی بستی کو نیست و نابود کر ڈالتا۔ اگر وہ چاہتا تو فتح مکہ کے روز مکہ کی گلیوں میں خون کی ندیاں بہا دیتا۔ لیکن رحمت عظیم نے ہمیشہ اُن سے ملاحظت کا معاملہ کیا اور محبت کا سلوک کیا۔

اے شہنشاہِ اقلیم رحمت وشفقت! تجھ پر خدا کے اُن گنت انوار نازل ہوں اور لامحدود برکتیں۔ تجھ پر زمین و آسمان درود بھیجتا ہے۔ تجھے فرشتے سلام کہتے ہیں۔ یہ فلک بوس پہاڑ، یہ وسیع و عریض سبزہ زار، یہ جنت نظیر وادیاں، یہ قدرت کی گلکاریاں تیری مدح سراہیں۔ یہ اٹھکیلیاں کرتی ہوئی ہوا، یہ آبشاروں کا گرتا ہوا پانی تیری تعریف میں نغمہ بار ہے۔!

اے میرے آقا! اے میرے ہادی! اے میرے رہنما!!! تجھ پر کروڑوں سلام کہ تو نے عشق و محبت کے باغ کو اپنے خونِ جگر سے سیریا۔ تیرا گلشن کبھی نہیں مرجھائے گا۔ تیرے اس چمن کو کوئی گزند نہیں پہنچا سکتا۔ دنیا خواہ تعصب سے کتنا ہی آنکھوں کو بند کرے ایک دن اُس پر ضرور روشن ہو جائیگا



# غزل

آئی بہار رنگ بہاراں لیے ہوئے  
 ہے عندلیب راز گلستاں لیے ہوئے  
 ہم آرزوئے مرگ میں مرتے ہیں وزو شب  
 یہ زندگی ہے موت کا سماں لیے ہوئے  
 مقتل میں آج کہتے ہیں دیدارِ عام ہے  
 جاتے ہیں ہم بھی چاک گریباں لیے ہوئے  
 پرتو اُسی کے حسن کا ہے شش جہات میں  
 ہیں مہر و ماہ بھی جلوہ باناں لیے ہوئے  
 محفل تمام ششدر و حیران رہ گئی  
 جب آگئے وہ زلف پریشاں لیے ہوئے  
 بخشی مسیح وقت نے پھر زندگی ہمیں  
 وہ آیا سب کے درد کا درماں لیے ہوئے  
 مجھ کو اماں ملے گی ترے عفو کے حضور  
 آیا ہوں ساتھ کثرتِ عھیاں لیے ہوئے  
 گزری ہے شاد عمر میری انتظار میں  
 زندہ ہوں دل میں وصل کے اراں لیے ہوئے



# علمِ حدیث اور اس کا مختصر تعارف

آج سے چودہ سو سال قبل سرزمینِ عرب سے اسلام کا سوتا پھوٹا اور نہ صرف عرب بلکہ دنیا کو سیراب اور حیات نو سے آشنا کرتے ہوئے ایک طرف حدودِ چین اور دوسری طرف اندلس تک پہنچا۔ اسلام کے نور نے دیکھتے ہی دیکھتے اکتافِ عالم میں پھیل کر دنیا والوں کو نورِ ہدایت سے منور کیا اور ان کی آنکھوں کو اس حیرا العقول ترقی سے خیرہ کر دیا۔ آج کی متمدن دنیا یہ سوچنے پر مجبور ہے کہ وہ کونسی قوت تھی جس نے نصف صدی کے اندر اندر اسلام کو اس وقت کی متمدن دنیا پر غالب کر دکھایا۔ اس موضوع پر غور و فکر کرنے سے ہم اس نتیجہ پر پہنچتے ہیں کہ یہ سب برکات قرآنِ پاک کی مقدس تسلیم اور آنحضرت صلی اللہ علیہ وسلم کے اسوہ حسنہ کی بدولت تھیں جس نے مسلمانوں کو لازوال قوت بخشی اور علم و عمل کے لحاظ سے ایسے کردار کا مالک بنایا اور ایسے اعلیٰ علوم بخشے جن کے سامنے قیصر و کسریٰ کی متمدن حکومتیں اور دنیا کے علمی حلقے بھی ہچکات گئے۔

قرآن کریم کا علم رکھنے والے اور اس کی تعلیم پر عمل کرنے والے اور آنحضرت صلی اللہ علیہ وسلم کی بتا دی ہوئی قرآن کریم کی تفسیر جاننے والے اور اس کے مطابق

اپنے کردار کو ڈھالنے والے آج بھی یہ یقین رکھتے ہیں کہ علمی اور عملی دنیا میں آخری فتح انہیں کی ہوگی۔

بدقسمتی سے مسلمانوں میں بعض طبقے ایسے سر اٹھا رہے ہیں جو علومِ اسلامی کے عظیم الشان ذخیرہ یعنی احادیثِ ائدلی صلی اللہ علیہ وسلم کے منکر ہیں۔ دشمنانِ اسلام نے تو اسلام کو تعصب اور تنگ نظری سے دیکھا ہی تھا مگر افسوس کہ خود مسلمان کہلانے والے بعض طبقے بھی انکے آلہ کار بن کر اسلام کو کمزور کرنے کی فکر میں لگے ہوئے ہیں۔ اسلام ایک مکمل ضابطہ حیات ہے، اس ضابطہ حیات کو قرآن کریم پیش کرتا ہے جو اللہ تعالیٰ کا کلام ہے اور جس کی تفسیر آنحضرت صلی اللہ علیہ وسلم کی سنت اور آپ کی احادیث میں پوری طرح جلوہ گر ہے۔ ہذا یہ کہنا بالکل درست ہوگا کہ حدیث کا منکر دوسرے الفاظ میں فسادِ انی تعلیمات کا منکر ہے۔

**حدیث کی ابتداء** | اللہ تعالیٰ قرآن پاک میں فرماتا ہے مَا اتَاكُمُ

الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا یعنی خدا تعالیٰ کا رسول تمہیں جس بات کا حکم دے اس کو مانو اور جس بات سے تم کو روکے اسی سے باز آ جاؤ۔



پھر اللہ تعالیٰ سورہ نجم میں آنحضرت صلی اللہ علیہ وسلم کے متعلق فرماتا ہے وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ کہ یہ رسول اپنی خواہش سے باتیں نہیں کرتا بلکہ وہی کہتا ہے جو اس کی طرف وحی کی جاتی ہے۔ پھر ایک اور جگہ فرماتا ہے لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (احزاب) یعنی اے مومنو! تمہارے لئے رسول اللہ صلی اللہ علیہ وسلم اعلیٰ قسم کا نمونہ ہیں۔ یہ ارشادات خداوندی تھے جن کی اطاعت میں صحابہ کرامؓ نے آنحضرت صلی اللہ علیہ وسلم کے مقدس اقوال توہم سے سنے اور آپ کے اعمال کو غور سے دیکھا، پھر انہیں اپنے سینوں میں جگہ دی اور ان کے مطابق عمل کیا اور پھر اس مقدس امانت کو پوری دیانت کے ساتھ تابعین کے سینوں میں منتقل کیا۔ انہوں نے اپنے حلقہ درس کو عام کیا اور اس امانت کی ایسی حفاظت کی جیسا کہ اس کا حق تھا۔ یہ سلسلہ برابر جاری رہا یہاں تک کہ حضور صلی اللہ علیہ وسلم کے اقوال و ارشادات، اعمال و افعال تدوین و تالیف کی شکل اختیار کر گئے۔ حضور کے ان ارشادات کو اصطلاح میں حدیث کے نام سے موسوم کیا جاتا ہے۔

**حدیث** لغت میں حدیث کے معنی خبر، بات، گفتگو اور قصہ و کہانی کے ہیں۔ اسی طرح حدیث کے معنی نئی بات کے بھی ہیں۔ اگر ان معنوں کو مد نظر رکھا جائے تو حدیث سے مراد ایک ایسی نئی بات ہوگی جو نئی ہو اور اس میں کسی قسم کی جدت بھی پائی جاتی ہو۔ عربوں کی تاریخ کے مطالعہ سے پتہ چلتا ہے کہ جنگ و جدال اور رزم و قتال ان کی زندگی کا خاصہ تھا۔ جب ان سے

فارغ ہوتے تو میلے اور مجالس منعقد کرتے جن میں ان جنگوں کے حالات، لکڑی انداز میں بیان کے بجائے اور اس سے مجلس میں ایک قسم کی شگفتگی کا رنگ پیدا ہو جاتا اور ایک نیا رنگ پیدا ہو جاتا۔ رزم میں شجاعت و بہادری کے جوہر دکھانے کے بعد رزم میں ان کو انتہائی لطیف اور جدید انداز میں بیان کرنا ان کی عادت ثانیہ بن چکا تھا۔ اس طرح سے ان کی مجالس میں حدیث کا لفظ ان کے رزمیہ قصص کے بیان کرنے کے معنوں میں استعمال ہونے لگا۔ اس سے پتہ چلتا ہے کہ لفظ حدیث اسلام میں اگر ایک مستقل اصطلاح بننے سے قبل بھی بطور ایک خاص اصطلاح کے مستعمل تھا۔

اسلامی اصطلاح میں حدیث کا لفظ رسول کریم صلی اللہ علیہ وسلم کے قول، فعل، تقریر، سیرت اور حال کیلئے استعمال ہونے لگا۔ قول سے حضور صلی اللہ علیہ وسلم کا ارشاد، فعل سے حضور صلی اللہ علیہ وسلم کا عمل مراد ہے۔ تقریر کے معنی یہ قرار پائے کہ حضور صلی اللہ علیہ وسلم کے سامنے کوئی بات کہی گئی یا کوئی کام کیا گیا۔ لیکن حضور صلی اللہ علیہ وسلم نے اس کی تردید نہ فرمائی۔ اور نہ اس سے روکا۔

سیرت سے آنحضرت صلی اللہ علیہ وسلم کے سوانح مبارک اور حال سے آپ کے فضائل مراد ہیں۔ پھر حدیث کے لفظ میں وسعت پیدا کر کے "اثر" کو بھی اس میں شامل کر لیا گیا۔ "اثر" سے مراد کسی صحابی یا تابعی کا قول و عمل ہے۔ چونکہ صحابہؓ نے ہمہ راست آنحضرت صلی اللہ علیہ وسلم سے فیض تربیت پایا تھا اور تابعین کو صحابہؓ کے زیر تربیت رہنے کا شرف حاصل تھا اسلئے ان کے بعض اقوال اور افعال کو بھی امت نے

حدیث کی اصطلاح میں حدیث کے معنی نئی بات کے بھی ہیں۔ اگر ان معنوں کو مد نظر رکھا جائے تو حدیث سے مراد ایک ایسی نئی بات ہوگی جو نئی ہو اور اس میں کسی قسم کی جدت بھی پائی جاتی ہو۔ عربوں کی تاریخ کے مطالعہ سے پتہ چلتا ہے کہ جنگ و جدال اور رزم و قتال ان کی زندگی کا خاصہ تھا۔ جب ان سے



لکھنؤ مولانا محمد صدیقی صاحب امیر سہری

Digitized By Khilafat Library Rabwah

# نہ مٹا سکیں گے گاہر گز ہمیں اب بھی زمانہ

مرے دوستو عزیزو یہ مرا نیا ترانہ  
 میں تمہیں سنارہا ہوں بطریق دوستانہ  
 رہ زندگی میں ایسے بھی مقام آئیں شاید  
 کہ کرے حریف ہم سے بھی ہلوک ظالمانہ  
 ہے یاد یہ بھی لیکن کہ بفضل حق تعالیٰ  
 نہ مٹا سکے گا ہر گز ہمیں اب بھی زمانہ

ہمیں حزبِ آخریں ہیں ہمیں حامیانِ دیں ہیں  
 ہمیں ہیں وہ جنکو آتا ہے خدا سے دل لگانا  
 ہے ازل سے یہ مقتدر کہ ہمیں ہیں گے غالب  
 نہ ڈرا سکیں گے ہم کو یہ فسوں فرنگیانہ  
 کبھی قول و فعل اپنے نہ ہوئے گے ایک جیسے  
 تو یہ سوچ لیں ذرا ہم کہے گا کیا زمانہ  
 جو زباں پہ ہو ہماری ہی دل میں ہو ہمیشہ  
 کسی وقت بھی نہ اپنی ہو روش منافقانہ

وہیں گامزن ہمیشہ رہ دینِ مصطفیٰؐ پر  
 ہوں خصائل و شمائل بھی ہمارے مومنانہ



جولائی ۱۹۶۶ء

ہوں کسی بھی حال میں ہم اپنے دین ہی مقدم  
 نہ ہو سست کام اپنا نہ کریں کوئی بہانہ  
 کریں کام وہ کہ اچھا کہیں لوگ غائبانہ  
 کہیں بات وہ کسی کو جو ہو بات ناصحانہ  
 ہمیں پیار ہو انہیں سے جتنیں پیار ہو خدا سے  
 رہیں دور ان سے جن کا ہو طریق غاصبانہ  
 ہو قضا کبھی نہ کوئی بھی نمازِ فرض اپنی  
 کہ کلیدِ خیر و برکت ہے نمازِ پنجگانہ  
 کریں وقت زندگی بھی برضا و رغبت اپنی  
 رہ دین حق ہی کوشاں ہوں نشانِ غائبانہ  
 ہمیں فکر ہو تو یہ ہو کہ ہماری غفلتوں سے  
 کرے عود پھر نہ ہم میں کوئی رسم جاہلانہ  
 کبھی نخوت و تکبر نہ قریب آنے پائیں  
 نہ کریں کسی کی غیبت، نگاہِ عاصدانہ  
 نہ کسی سے دشمنی ہو نہ کسی پر ظن بد ہو  
 نہ کبھی کسی سے ہرگز ہو سلوکِ ظالمانہ  
 جو جفا سے پیش آئے اسے دیں سہل و فاکا  
 جو برا کہے اسے ہم دیں جوابِ مخلصانہ  
 کوئی گالیاں بھی دے کہ تو دعا میں اسے ہم  
 کہ یہی بتا گئے ہیں ہمیں مصلحِ زمانہ



# بخل — ایک مکمل وہ بیماری!

اَعْتَدْنَا لِلْكَافِرِينَ عَذَابًا مُّهِينًا  
(سورۃ النّار آیت ۳۸) یعنی جو لوگ خود بھی بخل سے کام لیتے ہیں اور دوسروں کو بھی بخل کی تعلیم دیتے ہیں اور جو کچھ اللہ تعالیٰ نے انہیں اپنے فضل سے دے رکھا ہے اُسے چھپاتے ہیں (وہ خدا کی نعمتوں کے منکر ہیں) اور ہم نے کافروں کے لئے دردناک عذاب تیار کر رکھا ہے۔

اس آیت میں اللہ تعالیٰ نے بخل کی دو قسمیں بیان فرمائی ہیں۔ ایک یہ کہ خود بخل کرتا ہے اور کسی کو کچھ نہیں دیتا اور مال و دولت کے گھنٹ میں دوسروں کو ذلیل و خوار سمجھتا ہے۔ دوسرے یہ کہ اگر کوئی دوسرا دے تو اس کو ناگوار گزرتا ہے اور یَعِدُ كُمُ الْفَقْرَ کا اپنے آپ کو منہداق قرار دیکر یَا مُرُونَ النَّاسَ بِالْبُخْلِ کی مجسم تصویر بن جاتا ہے اور فقر و فاقہ اور ذلت و رسوائی کا خوف دلا دلا کر مال کے خرچ کرنے سے روکتا ہے۔

دولت کو جمع رکھنے اور علم دین کے اخفاء کی تلقین کر کے اقبال مندی کی بھوٹی امیدیں دلاتا ہے لیکن اس کے برعکس بخل کا خود یہ حال ہوتا ہے کہ طرح طرح کی مصیبتوں اور مشکلات میں مبتلا رہتا ہے۔ بھوکا وہ رہتا ہے، تنگ و رہتا ہے، راتوں کو آرام سے سو نہیں سکتا،

معاشرے کی اخلاقی بیماریوں میں بخل کا نام سر پرست آنا چاہیے۔ یہ ایک ایسی آگ ہے جو انسان کے تمام اعمال کو جلا کر راکھ بنا دیتی ہے۔ یہ تمام بیماریوں کیلئے بطور اصل ہے۔ بخل شریعت کے بہت بڑے حصے کی عدم تعمیل کا باعث بنتا ہے اور وہ شخص جو خدا داد نعمت اور بخششوں کا حق ادا نہیں کرتا بخیل ہے۔

بخیل خواہ قارون کے خزانہ اور چوتھائی دنیا کا مالک ہی کیوں نہ بن جائے اپنی تمام زندگی دکھ اور تنگی سے گزارتا ہے اور حاجت کے باوجود اپنے مال کو خرچ نہیں کرتا حتیٰ کہ بیماری میں دوا بھی نہیں کرتا۔ دوسروں کو فائدہ پہنچانا اور خدا تعالیٰ کی راہ میں مال خرچ کرنے کو موت سمجھتا ہے۔ بخیل کو خدا اور مخلوق خدا سے قطعاً کوئی محبت نہیں ہوتی۔ اس کی محبت کا مرکز صرف دولت ہی ہوتی ہے جس کے نتیجے میں وہ خدا کی محبت سے محروم ہو جاتا ہے۔ الغرض بخل سے بڑھ کر دنیا میں کوئی عیب اور بیماری نہیں اس کی جتنی بھی مذمت کی جائے کم ہے۔

قرآن مجید اور بخل | اللہ تعالیٰ قرآن کریم میں فرماتا ہے اَلَّذِينَ يَبْخُلُونَ وَيَا مُرُونَ النَّاسَ بِالْبُخْلِ وَيَكْتُمُونَ مَا آتَاهُمُ اللَّهُ مِنْ فَضْلِهِ وَ



غریب بد دعائیں دیتے اور نفرت کی نگاہوں سے دیکھتے ہیں اور ہر لحاظ سے زندگی اس کے لئے دو بھر ہو جاتی ہے مگر پھر بھی اس کی عجیب ہی حالت ہوتی ہے کہ مال دولت کو حیات جاوید کے لئے اکسیر سمجھتا ہے۔ فرمایا  
 كَلَّا لَيُنْبَذَنَّ فِي الْحُطَمَةِ (سورۃ الحمزہ غ)۔  
 ہرگز ایسا نہیں (جیسا اس کا خیال ہے بلکہ) وہ یقیناً (اپنے مال سمیت) جہنم میں پھینکا جائے گا۔ اور اس کا یہ مال وزر جمع کرنا اپنے سینہ و پیشانی کے درخ کا سامان ہوتا کرتا ہے اور وہ مال جسے اس نے دنیا میں اپنے گلے کا ہار بنائے رکھا تھا عالم آخرت میں وہ زہریلے سانپ کی صورت میں اس کے گلے کا طوق بن کر نظر آئے گا اور درحقیقت ”مَنْ يَتَخَلَّ فَإِنَّمَا يَتَخَلُّ عَنْ نَفْسِهِ“ کے مطابق بخل کا وبال اس پر ضرور پڑے گا اور اسے اس کا مزہ ضرور چکھنا ہوگا۔

بخیل ہرگز یہ خیال نہ کرے کہ جو کچھ اللہ تعالیٰ نے اس کو دیا ہے وہ اس کے لئے بہتر ہے اور اقبال مندی اور جاہ و شمت کا باعث ہوگا بلکہ وہ اس کے حق میں بُرا ہے جیسا کہ شیخ سعدی فرماتے ہیں ۵

اگر چرخ گرد و دکام بخیل

در اقبال باشد غلام بخیل

یعنی اگر آسمان بھی بخیل کے مقصد کے مطابق

ہو جائے تب بھی لا یخنی عنہ شیئاً۔ اسے کوئی

فائدہ نہ ہوگا بلکہ وہ اقبال مندی کا غلام ہی رہے گا۔

آنحضرت صلی اللہ علیہ وسلم فرماتے ہیں ابن آدم

کہتا ہے میرا مال میرا مال اور تیرا مال تو وہی ہے جو تو نے

صدقہ کیا اور آگے چلایا۔ مال درحقیقت میرا تیرا کسی کا نہیں ہے وہ صرف خدا کا ہے۔ اسی کی چیز ہے اور اسی کی راہ میں دینی چاہیئے۔ چنانچہ پورا قرآن اتفاق فی سبیل اللہ اور ایما ذی القربی کے حکم سے بھرا ہوا ہے۔ حقیقی نیکی کے حصول کا ذریعہ ہی اس کی راہ میں محبوب چیز خرچ کرنا ہے۔ اللہ تعالیٰ نے جب کبھی بھی کسی کو دولت عطا فرمائی ہے تو اس کا تقاضا یہ رکھا ہے کہ جن کو یہ چیز نہیں ملی ان کو اس میں سے دیا جائے۔ یہ ان کا حق ہے جیسے فرمایا وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ (سورہ الزاریات غ) اور ان کے مالوں میں سائل اور محروم کے لئے حق ہے۔

بہر حال جو شخص روز بروز آمد کے فائدے کا خیال نہ کرے اپنی کوئی چیز خرچ نہیں کرتا وہ کافر نعمت ہے۔ مال و دولت کی محبت دراصل ایک آزمائش ہے جو اس میں بخل اور لالچ سے بچاؤ ہی مراد کو پہنچا جیسا کہ فرمایا وَ مَنْ يَتَّقِ شَيْخَ نَفْسِهِ فَأُولَٰئِكَ هُمُ الْمُفْلِحُونَ (الحشر غ) ہر بلند مقصد کے حصول کے لئے پہلی شرط جان و

مال کی کی بازی لگانا ہے۔ ایسا شخص جو داد و دہش کا عادی ہے وہ فلاح پاگیا اور دوزخ کی آگ اس پر حرام ہے کیونکہ سخاوت کرنے والوں کے لئے اللہ تعالیٰ نے اپنی بخششوں اور وسیع جنت کا وعدہ فرمایا ہے۔ اس کے برعکس بخیل کیلئے اپنی عزت اور عظمت کی قسم کھا کر فرمایا ہے کہ اسے بہشت میں ہرگز داخل نہیں کروں گا۔ آنحضرت صلی اللہ علیہ وسلم فرماتے ہیں کہ میں نے ایک شخص کو خانہ کعبہ کا حلقہ بکرا کر کہتے سنا کہ یا ارحم الراحمین اس گھر کی برکت سے میرا گنا بخش دے



آپ کے استفسار پر کہ تیرا گناہ کیا ہے عرض کی کہ میں بہت مالدار ہوں اور جب کوئی محتاج دُور سے آتا ہوا نظر آتا ہے تو میں جانتا ہوں کہ آگ آتی ہے۔ آپ نے فرمایا خدائے واحد کی قسم اگر تو رکن اور مقام کے درمیان ہزار برس تک نماز پڑھے اور اتنا روئے کہ تیرے آنسوؤں سے ہنریں جاری ہو جائیں اور دخت آگ آئیں اور تو بخل پر مرسے تب بھی تیرا دوزخ کے سوا کہیں ٹھکانہ نہیں۔ شیخ سعدی رحمۃ اللہ علیہ نے اس کی طرف یوں اشارہ فرمایا ہے

بخیل از بود زاهد بکرو بر

بہشتی نباشد بحکم خبر

یعنی بخیل اگر ساری عمر سجدوں اور جنگلوں میں جا کر عبادت و ریاضت کرتا رہے مطابق فرمانِ نبوی صلی اللہ علیہ وسلم بہشتی نہیں ہوگا۔

بخیل پورے طور پر قدوۃ السیئۃ (بدی کا نمونہ) ہوتا ہے۔ کیونکہ وہ علم و ہنر مال و دولت، عقل و طاقت، غرض ہر بات میں محترم بخل ہوتا ہے۔

آنحضرت صلی اللہ علیہ وسلم کا  
کو مخاطب کر کے  
اسوۂ حسنہ

کے زعم میں نہ آنا۔ وہ نہیں پھسلا کر اپنے طور و طریق پر لے آئے گا۔ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (سورۃ الاحزاب ۲۱) تمہارے لئے مشعلِ راہ رسول پاک صلی اللہ علیہ وسلم کا پاک اور عمدہ نمونہ ہے تم بخل سے نہیں بلکہ اس جاہ و ہلال اور جود و سخا کے

نبیِ فدا نفسی و ابی و امی کے اسوۂ حسنہ کو اختیار کرنے اس کی کامل اتباع اور اس کے رنگ میں رنگین ہونے سے دنیا کے بادشاہ بن جاؤ گے۔ آپ کی زندگی کا ہر لمحہ مخلوقِ خدا کی ہمدردی و غمخواری میں گزرتا تھا۔ آپ کے پاس کبھی مال جمع نہیں ہوا۔ ادھر آیا ادھر تقسیم کر دیا۔ حتیٰ کہ فرمایا اگر میرے پاس احمد کے پہاڑ جتنا بھی سونا ہو تو میں پسند نہیں کرتا کہ تین دن تک میرے پاس ایک ذرہ بھی رہ جائے۔ خدا تعالیٰ نے بے شمار خزانے آپ کو عطا کئے مگر آپ نے انہیں اپنے آرام و آسائش کے لئے استعمال نہیں کیا۔ ہمیشہ اپنے مال سے مصیبت زدوں اور محتاجوں کو راحت و خوشی پہنچاتے رہے۔

اسی طرح اللہ تعالیٰ نے علم و نور کی بولا زوال دولت آپ کو عطا فرمائی اس سے بھی دنیا کو بہرہ ور کرنے میں کوئی دقیقہ فرو گزاشت نہیں کیا اور توحید کے پرچار میں کسی بھی لالچ کی پرواہ نہ کرتے ہوئے بیابانِ دہل فرمایا کہ اگر یہ (کفارِ مکہ) میرے دائیں ہاتھ پر سورج اور بائیں پر چاند لاکر رکھ دیں تب بھی میں توحید کی تبلیغ میں لمحہ بھر کے لئے توقف نہ کرتے ہوئے اس پیشِ بہادری دولت سے دنیا کو مستفید کرنے میں ہمت نہ ہٹاتا۔

صحابہ کرام کی بے مثال قربانیاں

تم اُس وقت تک مومن نہیں ہو سکتے جب تک تم اپنے بھائی کے لئے وہ چیز نہ چاہو جو اپنے لئے چاہتے ہو صحابہ کرام نہیں ایسی روح پیدا کر دی کہ انہوں نے اسلام کی نعمتِ عظمیٰ میں دوسروں کو شامل کرنے کے لئے



ہے پس جو شخص بخل ہو گا اس کی ٹہنیوں میں سے ایک ٹہنی پکڑ لے گا۔ وہ ٹہنی اسے نہیں چھوڑے گی تا وقتیکہ اسے جہنم میں داخل کرے۔

**بخل کرنے والے** | جہاں خدا تعالیٰ نے مسلمانوں کو قربانیوں مسلمانوں کو وعید اور سچی ہمدردی کے نتیجہ

میں دنیا کی بادشاہت عطا فرمائی وہاں ساتھ ہی وعید بھی فرمادی کہ قربانیوں میں سستی اور بخل کی بناء پر تم سے تمام نعمات پھین لی جائیں گی۔ جیسا کہ فرمایا **هَآءَآ نَحْمَدُھُو لَا یُؤَدُّ عَمَّا لَیْسَ بِہِمْ وَ لَیْسَ فِیْہُمْ مِّنْ یَّبْخُلُ وَّ مَن یَّبْخُلْ فَاِنَّمَا یَبْخُلْ عَن نَّفْسِہِ وَاِنَّ اللّٰہَ الْغَنِیُّ وَاَنْتُمْ الْفُقَرَاءُ وَاِنْ تَتَوَلَّوْا یَسْتَبْدِلْ قَوْمًا غَیْرَکُمْ ثُمَّ لَا یُکُوْنُوْا مِمَّا لَکُمْ** (سورۃ غ) تم وہ لوگ ہو جو اس لئے بلائے جاتے ہو کہ تم اللہ کے راستہ میں خرچ کرو اور تم میں سے بعض ایسے ہوتے ہیں جو بخل سے کام لیتے ہیں۔ اور جو بھی بخل سے کام لے وہ اپنی جان ہی کے متعلق بخل سے کام لیتا ہے ورنہ اللہ تعالیٰ بے نیاز ہے اور تم ہی محتاج ہو۔ اور اگر تم پھر جاؤ تو وہ تمہاری جگہ ایک اور قوم لے آئے گا اور وہ تمہاری طرح نہیں ہوگی۔

یہ آیت مسلمانوں کو دعوتِ فکر دیتی ہے۔ اس میں اللہ تعالیٰ نے ان کو سخت وعید فرمائی ہے کہ اگر تم بخل سے کام لو گے اور خداداد طاقتوں اور علم و نور سے دوسروں کو بہرور نہیں کرو گے تو یاد رکھو خدا تعالیٰ کو تمہاری کوئی پرواہ نہیں، وہ غنی ہے، تمہاری جگہ کوئی

عظیم المثال قربانیاں پیش کریں، چنانچہ حضرت ابو بکر رضی اللہ عنہ نے آپ کے ارشاد پر سارا مال آپ کے قدموں میں لا ڈالا اور آپ کے پوچھنے پر کہ گھر میں کیا چھوڑ آئے ہیں عرض کرتے ہیں اللہ اور اس کے رسول کا نام چھوڑ آیا ہوں۔ سعید بن عامر جو حمص کے گورنر تھے اپنی پوری تنخواہ غریبوں میں بانٹ کر خود فقر و فاقہ سے گزارا کرتے تھے۔

یہ وہ پاک نمونہ تھا جو آپ نے صحابہ رضوان اللہ علیہم میں پیدا کر کے ان کو بخل سے کوسوں دور کر دیا۔ اور وہ **یُؤَدُّوْنَ عَلٰی اَنْفُسِہُمْ وَ لَوْ کَانَ بِہُمْ خِصَاصَةٌ** کی جیتی جاگتی تصویریں بن گئے۔ اور جود و سخا اور ہمدردی مخلوق کی محبت اپنے دلوں میں لئے ساری دنیا میں نکل کھڑے ہوئے تا اور لوگ بھی اس نعمتِ علمی سے حصہ پائیں۔ تب آنحضرت صلی اللہ علیہ وسلم نے فرمایا اگر تمہاری یہی حالت رہی اور سخاوت و فیاضی تمہارا شیوہ رہا تو میں تمہیں جنت کی بشارت دیتا ہوں۔ کیونکہ **السَّخَّاءُ شَجَرَةٌ فِی الْجَنَّةِ فَمَنْ کَانَ مِیْثِقًا اَخَذَ بِغُصْنِہَا فَلَمْ یَمُتْ مَرَّکَہُ حَتّٰی یُدْخِلَہُ الْجَنَّةَ** یعنی جنت میں ایک سخاوت نامی درخت ہے جس نے سخاوت کی وہ اس کی ٹہنیوں میں سے ایک ٹہنی کو پکڑ لیا گا اور وہ ٹہنی اسے نہیں چھوڑے گی یہاں تک کہ اسے جنت میں داخل کر لے۔

اس کے برعکس بخل کے متعلق فرمایا **اِنَّ الْبُخْلَ شَجَرَةٌ فِی النَّارِ فَمَنْ کَانَ بِخِیْلًا اَخَذَ بِغُصْنِہَا فَلَمْ یَمُتْ مَرَّکَہُ الْفُحْشُ حَتّٰی یُدْخِلَہُ النَّارَ** یقیناً بخل جہنم میں ایک درخت



در اصل انسان دو چیزوں سے محبت کر ہی نہیں  
سکتا۔ چنانچہ آنحضرت صلی اللہ علیہ وسلم فرماتے ہیں۔  
”الْبُخْلُ وَالْاِيْمَانُ لَا يَجْتَمِعَانِ فِي قَلْبٍ  
عَبْدٍ“ ایمان اور بخل دو متضاد چیزیں ہیں۔ یا تو  
بخل سے مال کا محبت بنے گا یا پھر بخود و سخاوت سے  
ایمان پیدا کر کے خدا کا محبت بن جائے گا۔

حضرت مسیح موعود علیہ السلام کا حضرت مسیح موعود  
ارشاد: بخل کی نسبت اپنی جماعت کو خطاب

کہتے ہوئے وعید کے رنگ میں فرماتے ہیں۔  
”یہ ظاہر ہے کہ تم و حیر سے محبت نہیں کر سکتے۔  
اور تمہارے لئے ممکن نہیں کہ مال سے بھی محبت  
کر دو اور خدا سے بھی محبت۔ صرف ایک سے  
محبت کر سکتے ہو۔ پس خوش قسمت وہ شخص ہے  
کہ خدا سے محبت کر کے اس کی راہ میں مال خرچ  
کرے گا تو میں یقین رکھتا ہوں کہ اس کے  
مال میں بھی دوسروں کی نسبت زیادہ برکت  
دی جائے گی کیونکہ مال خود بخود نہیں آتا۔  
بلکہ خدا کے ارادہ سے آتا ہے۔ پس جو شخص  
خدا کے لئے مال کا بعض حصہ چھوڑتا ہے ضرور  
اسے پائے گا لیکن جو شخص مال سے محبت  
کر کے خدا کی راہ میں خدمت بجا نہیں لاتا جو  
بجالاتی چاہیے تو وہ ضرور اسکو کھوٹے گا۔  
یہ مت خیال کرو کہ تم کوئی حصہ مال کا  
دے کر یا کسی اور رنگ سے خدمت بجا کر

اور قوم کے آئے گا جو مخلوق خدا کی ہمدردی میں ایثار  
اور بخل مال میں دریغ نہیں کریں گے بلکہ اسے پانی کی طرح  
بھائے گی۔

حضرت مسیح موعود علیہ الصلوٰۃ والسلام  
کی بعثت۔

بطل جلیل حضرت مسیح موعود علیہ الصلوٰۃ والسلام کو مبعوث  
فرمایا تا آپ بھی اپنے پیارے آقا صلی اللہ علیہ وسلم کی طرح  
مخلوق خدا کی ہمدردی میں اپنی خداداد طاقتوں اور نثار  
کھپانی کی طرح بھالیں۔ پس آپ نے اپنے آقا صلی اللہ  
علیہ وسلم کی پیروی میں بنی نوع انسان کی ہمدردی کیلئے  
کوئی تفریق نہ کیا۔ یہاں تک کہ خدا تعالیٰ نے عرش  
سے فرمایا ”تیری نازوں سے میرے کام اچھے“ اسلئے  
کہ آپ کا ہر لمحہ مخلوق خدا کی ہمدردی کے لئے وقت  
تھا۔ چنانچہ حضور علیہ الصلوٰۃ والسلام خود ارشاد فرماتے  
ہیں۔

مرام مقصود و مطلوب و تمنا خدمت خلق است  
میں کام میں ہوں ہر کام میں ہوں ہر کام میں ہوں  
(براہین احمدیہ جلد دوم ص ۸۵)

یعنی میرا مقصود و مطلوب اور میری خواہش  
خدمت خلق ہے۔ یہی میرا کام، میری ذمہ داری، فریضہ  
اور طریقہ ہے۔ یہی روح آپ نے اپنے ماننے والوں میں  
پیدا کی اور وہ ساری دنیا میں کل کھڑے ہوئے اور  
اس طرح سے یثیرون علی انفسہم و لو کان  
بہم خصاصة کا اپنے آپ کو مصداق ثابت کر دیا۔



اس کے قریب تک نہیں پھٹکتی بلکہ مال و دولت کے چشے  
اس کے لئے پھوٹ پڑتے ہیں۔ حضرت خلیفۃ المسیح الاول  
رضی اللہ عنہ نے ایک صدی سلواتی اور پھر ایک محتاج  
کو دیدی۔ اس پر خدا تعالیٰ نے اتنا نوازا اور اس قدر  
مال و دولت عطا کی کہ آپ پر حج واجب ہو گیا۔ حقیقت  
یہ ہے کہ جو بندہ اپنے مولیٰ حقیقی کے لئے جان و مال کی  
بازی لگاتا ہے وہ اس کا ہو جاتا ہے اور اس کے سامنے  
کام بنا دیتا ہے۔ اور خود اس کی تمام ضرورتوں کا کفیل  
ہو جاتا ہے +

سوچئے تو سہی !

آپ خالہ کیلئے کیا کر رہے ہیں؟

• کیا آپ اسکی توسیع اشاعت میں کوشاں ہیں؟

• کیا آپ اسکی آمد بڑھانے کے لئے اشتہارات

فراہم کرتے ہیں؟

• کیا اس کے لئے علمی و ادبی مضامین بھجواتے

ہیں؟ اگر آپ ایسا نہیں کر رہے تو آج ہی سے

ان امور کی انجام دہی میں لگ جائیے !

خدا اور اس کے فرستادہ پر کچھ احسان  
کرتے ہو بلکہ یہ اس کا احسان ہے کہ  
تمہیں اس خدمت کے لئے بلاتا ہے۔

اور میں سچ سچ کہتا ہوں کہ اگر تم سب کے  
سب مجھے چھوڑ دو اور خدمت اور

امداد سے پہلو تہی کر دو تو وہ ایک قوم

پیدا کر دے گا کہ اس کی خدمت بجا

لائے گی۔ تم یقیناً سمجھو کہ یہ کام آسمان

سے ہے اور تمہاری خدمت صرف

تمہاری بھلائی کے لئے ہے۔ پس ایسا

نہ ہو کہ تم تکبر کرو اور یا یہ خیال کرو

کہ ہم خدمت مالی یا کسی قسم کی خدمت

کرتے ہیں۔ میں بار بار تمہیں کہتا ہوں

کہ خدا تمہاری خدمتوں کا ذرہ محتاج

نہیں ہاں تم پر یہ اس کا فضل ہے کہ

تم کو خدمت کا موقع دیتا ہے ؟

(الحکم ۳۰ ستمبر ۱۹۰۳ء)

بہر حال نخل اپنے آپ کو باوجود فراخی کے تنگی

میں ڈالتا ہے۔ نبی کریم صلی اللہ علیہ وسلم فرماتے ہیں تم

باندھو انہیں ورنہ تم پر باندھ دیا جائے گا۔ یعنی اگر تم

اپنی تھیلی کا منہ بند کر دو گے اور نخل سے کام لو گے اور

دوسروں کو نہیں دو گے تو خدا بھی اپنی تھیلی کا منہ تم

پر بند کر دے گا اور تم کو نہیں دے گا۔ اس کے برعکس

جو شخص فراخ دلی سے ایک جتہ بھی خدا کی راہ میں خرچ کرتا

ہے تو خدا تعالیٰ اسے سات گنا زیادہ دیتا ہے۔ مفلسی



# ٹوگو

Digitized By Khilafat Library Rabwah

اسلام ایک زندہ مذہب ہے اور ہمیشہ زندہ رہنے کے لئے پیدا ہوا ہے۔ گو اس پر مختلف قسم کی دشمنی اور مخالفت کی آندھیاں آئیں اور اس کے خلاف عداوت اور بربریت کے طوفان اٹھیں لیکن خدا تعالیٰ نے اپنے وعدہ **إِنَّا نَحْنُ مُزِلُّوْنَ الذِّكْرُ وَإِنَّا لَهُ لَحَافِظُونَ** کے مطابق اپنے دست قدرت سے اس کی مخالفت کی اور آج تک ادا بار و تنزل کے ادوار سے گزرنے کے باوجود اسلام ترقی اور نشوونما کے راستہ پر گامزن نظر آتا ہے۔ افریقہ وہ علاقہ ہے جہاں کی اکثریت مسلمانوں کی ہے۔ آج افریقہ بیدار ہو رہا ہے اور اس کے ساتھ ہی افریقہ کے مسلمان بھی لیکن انہیں راہنمائی کی ضرورت ہے۔ اسی راہنمائی کے لئے احمدیت معرض وجود میں آئی ہے۔ چونکہ احمدیت کا براعظم افریقہ سے بہت گہرا تعلق ہے جہاں اسلام اور دشمنان اسلام کے درمیان ایک بہت بڑی جنگ لڑی جا رہی ہے اور جہاں اسلام کی کامیابی باقی دنیا پر گہرا اثر ڈالنے والی ہے اسلئے ہمارا افریقہ کے حالات واقف ہونا نہایت اہم اور ضروری ہے۔ اسی سلسلہ میں ٹوگو کے کچھ حالات پیش کیے جا رہے ہیں۔ (اداسہ)

اور بحری بندر گاہ بھی ہے۔

رقبہ و آبادی :- ٹوگو کا رقبہ تیس ہزار مربع میل کے لگ بھگ ہے اور آبادی بیس لاکھ کے قریب نفوس پر مشتمل۔ (موجودہ پیدائش کے تناسب کے لحاظ سے ۱۹۹۰ تک اس کی آبادی تیس لاکھ تک ہو جانے کا اندازہ ہے ان میں تین لاکھ کے قریب عیسائی ہیں جن میں اکثریت رومن کیتھولک عیسائیوں کی ہے مسلمانوں کی تعداد کا صحیح اندازہ نہیں ہے خیال یہی ہے کہ مسلمان دو لاکھ سے اوپر ہی ہیں اور مالکی مذہب کے پابند ہیں۔ مسلمانوں کی اکثریت شمالی اور وسطی ٹوگو میں ہے جب کہ ساحلی علاقوں میں عیسائیوں کی کثرت ہے۔ ان کے علاوہ باقی آبادی افریقہ کے مذاہب کی پابند ہے جن میں مختلف قسم کی عبادات، رسوم اور عادات پائی جاتی ہیں۔ ان خدا کو

ٹوگو مغربی افریقہ میں ایک سابقہ فرانسیسی نوآبادی ہے جو ساحل سمندر سے شروع ہو کر صحرائے اعظم کی طرف ۴۰۰ میل تک ایک پٹی کی شکل میں اندر کو چلی جاتی ہے۔ اس کی کم از کم چوڑائی (مشرقاً۔ غرباً) تیس میل ہے اور زیادہ سے زیادہ چھپن میل۔ اس کے مغرب میں غانا، مشرق میں داہومی اور شمال میں ایروڈوٹا واقع ہیں۔ داہومی اور ایروڈوٹا سابق فرانسیسی نوآبادیات ہیں۔ غانا سابق برطانوی نوآبادی سب اس وقت آزاد حکومتیں ہیں۔

ٹوگو ۱۹۶۰ء میں فرانسیسی اقتدار سے آزاد ہوا تھا اب وہاں آزاد قومی حکومت ہے جس کے صدر نکولس کوفوٹر کی ہیں یہ وہ من کیتھولک مذہب سے تعلق رکھتے ہیں۔ ٹوگو کا دارالخلافہ لومے ہے جس کی آبادی ایک لاکھ کے قریب ہے۔ لومے ہوائی



وہ بھی مانتے ہیں لیکن مختلف ناموں اور طریقوں سے۔ صرف  
ایوے (Eve) قبیلہ چھ سو خداؤں کو ماننے والا ہے جن میں  
زمین و آسمان کا خالق "لیسا" (Lissa) کہلاتا ہے اور  
اس کی بیوی "ماؤو" (Maou) یہ ان کا سب سے بڑا  
خدا ہے۔ بت پرستی بھی خاصی پھیلی ہوئی ہے۔ اسلام کی طرف  
رجحان عام پایا جاتا ہے۔ اسلام کو ٹوٹو گو میں "جادو کا مذہب"  
(Magic Religion) تصور کیا جاتا ہے۔

ٹوگو میں زیادہ سے زیادہ اپنے پہاڑ ڈیڑھ ہزار  
فٹ سے کچھ ہی بلند ہیں۔ بارش کافی ہوتی ہے اس لیے زمین اکثر  
موسمیں شاداب ہے۔ شمالی علاقہ کا موسم گرم  
ہے۔ بارشیں مارچ کے آخر سے شروع ہو کر اکتوبر کے آخر  
تک چلتی ہیں۔ جنوبی علاقہ یعنی ساحلی علاقہ کی آب و ہوا  
گرم و نم ہے۔ بارشوں کے دو موسم ہیں  
پہلا مارچ کے آخر سے جون کے آخر تک اور دوسرا ستمبر  
سے نومبر تک چلتا ہے۔ ان کے درمیان دو خشک موسم  
ہیں۔ شمالی علاقہ میں بارش زیادہ سے زیادہ ۴۲ انچ ہے  
وسطی علاقہ میں ۵۷ انچ اور جنوبی علاقہ یعنی ساحل سمندر  
کے قریب ۱۱۰ انچ۔ دار الخلافہ میں بارش ۳۱ انچ پانی پڑتی ہے  
بڑے بڑے شہر اور ان کی آبادی یہ ہے:-

۱۔ دار الخلافہ۔ لوے	توے ہزار
۲۔ سوکوڈے	انیس ہزار
۳۔ پالیے	تیرہ ہزار
۴۔ انیخو	بارہ ہزار
۵۔ اکیے	دس ہزار
۶۔ جیبوی اے	دس ہزار

۷۔ باساری - دس ہزار  
۸۔ مانگو - آٹھ ہزار  
۹۔ تابلینگو - ساڑھے چھ ہزار  
۱۰۔ بافیلو - چھ ہزار  
شمالی علاقوں میں مسلمانوں کی آبادی زیادہ ہے۔  
خاص طور پر سوکوڈے مسلمان آبادی کا مرکز ہے۔ اس  
سے اوپر لاماکارا۔ ڈاپانگو۔ بافیلو۔ مانگو۔ باساری وغیرہ  
شہروں میں اکثریت مسلمانوں کی ہے۔ یہ سب مسلمان مختلف  
قبائل سے تعلق رکھتے ہیں۔ سب قبائل کی اپنی اپنی زبان ہے  
لیکن مسلمانوں میں جو زبان زبان مشترک کے طور پر استعمال ہے  
وہ ہاؤ ساز زبان ہے۔ ہاؤ ساز خالص مسلمانوں کا ایک قبیلہ  
ہے۔ بڑے متعصب ہیں۔ ان کا خیال ہے کہ اسلام صرف  
وہی سکھانے کے قابل ہیں۔ مادی تعلیم سے بہت دور رہتے  
ہیں۔ یہی وجہ ہے کہ حکومتی اداروں میں کوئی ہاؤ سا کم ہی  
دیکھنے میں آتا ہے۔ تجارت پیشہ ہیں۔ ہر جگہ پر اپنی الگ  
آبادی قائم کر لیتے ہیں جسے ٹووا "زوگو" کے نام سے موسوم  
کیا جاتا ہے۔ لوے میں بھی ایک زوگو موجود ہے۔

ہاؤ ساز زبان مغربی افریقہ کے شمالی علاقوں میں  
عام مستعمل ہے۔ نائیجیر یا سے لیکر گیمبیا تک کے شمالی علاقوں  
میں بولی اور سمجھی جاتی ہے۔

مالی لحاظ سے مسلمان عام طور پر بہت کمزور ہیں۔  
کیونکہ تجارت پر یورپین تاجروں اور فرموں کا قبضہ ہے  
اور حکومتی اداروں اور عہدوں پر عیسائیوں کا مسلمانوں  
میں سے کوئی کوئی قبیلہ کے لوگ شاذ و نادر دکھائی دیتے  
ہیں۔ وہاں کے وزیر داخلہ (جو حلقہ گوٹش احمدیت بھی لے چکے



پلاٹین - مچھلی - گوشت اور سرخ تیل ہے۔ ویسے تمام  
اشیاء دستیاب ہو جاتی ہیں کیونکہ ہر قسم کی اشیاء  
درآمد کی جاتی ہیں۔ آب و ہوا عام طور پر گرم مرطوب  
ہے۔ کم از کم درجہ حرارت ۷۵ء اور زیادہ سے زیادہ  
۹۵ء تک جاتا ہے۔

گورنمنٹ انجینئرنگ سکول - رسول (بقیہ صفحہ)

طالب علم سال اول مجلس کی قیادت سرانجام دے رہے ہیں۔

کارگزاری - مجلس مرکزی لائبریری کو عمل میں لانے

کیلئے ہر وقت کوشاں رہتی ہے اور ضلعی پروگراموں میں پوری طرح

تعاون کرتی ہے۔ خدام پر امن طریق سے اپنے فرائض سرانجام

دیتے ہیں مجلس خاص طور پر خدام کی تربیت اور دیگر طلباء کو پڑتال

وغیرہ باز رکھنے میں کوشاں رہتی ہے اور خدام کو اپنے ذاتی تعلق اور

مختلف ذرائع سے سب طلباء کو پابند قانون بنانے کی تلقین کرتی ہے۔

یہ مجلس اپنی کارگزاری کے لحاظ سے ضلع گجرات کی مجالس میں بہت اچھے

مقام پر ہے مجلس عام خدام الاحدیہ ضلع گجرات کے کام میں اس مجلس

کے ممبران کی مساعی قابل قدر ہیں۔

ضروری کارگزاری - وہ احباب جن کے عزیز یا رشتہ دار

اس سال انجینئرنگ سکول رسول میں داخلہ لینا چاہتے ہوں ان کے ایڈریس

مطالع کر دیں تاکہ ان کو داخلہ کے وقت ابتدائی مشکلات محفوظ رکھا

جاسکے۔ مزید معلومات کے لئے مندرجہ ذیل پتہ پر خط لکھیں

۱۔ ۵ جولائی تک۔ مبارک احمد صاحب شاہد نمبر ۷۹

کمرہ ۷۷ ایسٹ ہسٹل انجینئرنگ سکول رسول۔

۲۔ جولائی کے بعد۔ مبارک احمد صاحب شاہد ۷/۵

محمد افضل طاہر دادا نصر غنی ربوہ

ہیں) اور قومی اسمبلی کے نائب صدر مسلمان ہیں۔ سابقہ حکومت  
میں وزیر زراعت ہی اکیلے مسلمان تھے۔ وہ بھی حلقہ گوبش  
اہمیت ہو چکے ہیں۔ ویسے حکومتی عہدوں پر مسلمانوں کی تعداد  
بہت ہی کم ہے۔

رنیل اور سڑکیں - ٹوگو میں صرف ایک ہی

پختہ لمبی سڑک ہے جو شمالاً جنوباً پانسیل کے قریب ہے

اس کا ڈیڑھ سو میل کے قریب حقہ جو سو کوڑے تک ہے

بہت اچھا ہے۔ اس کے بعد کا حقہ نسبتاً سڑاب ہے گو

آمد و رفت ممکن ہے البتہ بارشوں کے موسم میں بعض جگہوں

کے ٹوٹنے سے سفر ممکن نہیں رہتا۔

لوے سے ساحل سمندر کے ساتھ ساتھ ایک پختہ

سڑک ڈاہومی کی حدود تک جاتی ہے جو پانسیل کے

قریب لمبی ہے اور بہت اچھی سڑک ہے۔ اس کے علاوہ

سب سڑکیں کچی ہیں۔ لوے سے بلیڈ تک ۵۰ میل۔ لوے

سے آنجوتاک ۲۵ میل اور لوے سے پالیسے تک ۱۰ میل

ریل بھی چلتی ہے۔

ٹوگو میں فرانک بطور سکہ استعمال ہوتا ہے۔

۶۹۰ فرانکس کا ایک پونڈ بنتا ہے۔ ایک فرانک قریباً

پاکستانی دو پھوٹے پیسوں کے برابر ہوتا ہے۔ ایک، دو،

پانچ، دس اور پچیس کے سیکے ہیں۔ پچاس، سو یا پانچ سو

ہزار، پانچ ہزار اور دس ہزار کے کاغذی نوٹ ہیں۔

اعشاری نظام رائج ہے۔ وزن میں بھی اعشاری نظام

ہے۔ گرام اور کلو گرام استعمال ہوتے ہیں۔ ایک کلو گرام

ایک سیر کے برابر ہے۔

لوگوں کی عام خوراک کسادا۔ یام۔ شکو قندی۔



# گورنمنٹ انجینئرنگ سکول - رسول

(محمد افضل طاہر)

ہمارے ترقی کرتے ہوئے ملک میں ایسے اشخاص کی بہت ضرورت تھی جو انجینئرنگ کے مختلف منصوبوں کے کام کی نگرانی کر سکیں اور کام کو عملی شکل دینے والے طبقہ (مستری وغیرہ) کی ہر رنگ میں رہنمائی کر سکیں۔ اس ضرورت کو محسوس کرتے ہوئے ہماری حکومت نے بعض ایسے ادارے قائم کئے جہاں قلیل عرصہ میں طلباء کو انجینئرنگ کی تعلیمی اور پریکٹیکل میں کافی ہمارت حاصل ہو جائے اور وہ حکومت کے مقصد کو پایہ تکمیل تک پہنچا سکیں۔ ان اداروں میں سے ایک نامور ادارہ "گورنمنٹ انجینئرنگ سکول - رسول" ہے ذیل میں اس ادارہ کے بارے میں مختصر امور درج کئے جاتے ہیں تاکہ ہمارے نوجوان جو اس ادارہ میں داخل ہونے کی خواہش رکھتے ہوں ان معلومات سے فائدہ اٹھا سکیں۔

**ڈپلومہ (سرفیکٹ) :-** گورنمنٹ انجینئرنگ سکول رسول میں سول انجینئرنگ کا تین سالہ ڈپلومہ کورس ہوتا ہے۔ یہاں سے تعلیم یافتہ انجینئروں کو ہمارے ملک میں عموماً "اورسیر" کے نام سے پکارا جاتا ہے اور گورنمنٹ کے سکول کے مطابق ایک ادیسر کی تنخواہ کا گریڈ —

(۲۵۰ - ۲۰۰ + ۳۵۰ - ۱۵۰ + ۱۴۵) ہے

**رہائش :-** انجینئرنگ سکول رسول ایک

رہائشی درگاہ ہے جس میں ہر طالب علم کو ہوسٹل میں رہنا پڑتا ہے۔ سکول میں دو بڑے ہوسٹل ہیں جن میں تقریباً

چھ سو طلباء کی رہائش کے انتظامات ہیں۔

**تعارف :-** یہ سکول ۱۹۱۲ء میں قائم ہوا۔

اور اس وقت کافی ترقی کر چکا ہے اور اپنی نوعیت کے

اداروں میں سب سے بہتر ادارہ ہے۔ کافی پُرانا ادارہ ہونے

کی وجہ سے بہت اچھا انتظام ہے۔ لیبارٹریز اور

ورکشاپس ضرورت کے ہر سامان سے آراستہ ہیں ایک

مارکیٹ ہے جس میں ضرورت کی ہر چیز دستیاب ہو سکتی ہے۔

ٹیوب ویل کے ذریعہ پانی مہیا کیا جاتا ہے اور سارے

سکول میں فلیش سسٹم ہے۔ ایک ڈسپنسری موجود ہے جس میں

ایک ایم۔ بی۔ بی۔ ایس ڈاکٹر کام کرتا ہے سکول کا رقبہ

۲۰۰ ایکڑ کے قریب ہے اور گھنے درختوں، خوشنما

سبزہ اور خوبصورت نواحی نظارہ نے جگہ کو قابل دید بنا دیا۔

**محل وقوع :-** یہ ادارہ رسول کے مقام

پر ضلع گجرات میں واقع ہے۔ منڈی بہاؤ الدین ویلوسے

سٹیشن سے ۹ میل اور لوئر جہلم کینال ہیڈ ورکس اور رسول

پاور ہاؤس سے ایک میل کے فاصلہ پر ہے اور آمد و رفت

کا انتظام بس اور ٹرالی (کھٹلا) کے ذریعہ کیا گیا ہے۔

سکول کھاریاں اور جہلم کے ساتھ بھی پختہ سڑک کے

ذریعہ ملتی ہے۔

**دائرخلمہ :-** ہر سال دو سو دس طلباء داخل

کئے جاتے ہیں جن میں سے ۱۶۸ کے قریب مغربی پاکستان



کی نشستوں پر داخل ہوتے ہیں اور باقی نشستیں بچانہ علاقہ جات کے طلباء اور اساتذہ کے لواحقین کے لئے مخصوص ہیں۔ داخلہ عمر کی قید سے متنبی ہے اور طلباء کی قابلیت کے لحاظ سے داخل کیا جاتا ہے اور قابلیت کے معیار بالترتیب ہیں :-

- ۱۔ ایف۔ ایس۔ سی (نان میڈیکل گروپ) فرسٹ ڈویژن (میٹرک میں ڈرائنگ لازمی)
- ۲۔ ایف۔ ایس۔ سی (میڈیکل گروپ) اور ایف۔ ایس۔ سی فرسٹ ڈویژن میٹرک میں (F.S.C (F.S.C کے لئے ڈرائنگ اور حساب لازمی ہے اور آرٹس والوں کے لئے ریاضی سائنس اور ڈرائنگ پڑھی ہوئی لازمی ہے۔

- ۳۔ معیار ۱ (سیکنڈ ڈویژن)
- ۴۔ معیار ۲ (سیکنڈ ڈویژن)
- ۵۔ میٹرک فرسٹ ڈویژن ریاضی سائنس اور ڈرائنگ کے ساتھ۔

- ۶۔ معیار ۱ (تھرڈ ڈویژن)

- ۷۔ معیار ۲ " "

- ۸۔ معیار ۳ سیکنڈ ڈویژن

- ۹۔ ٹیکنیکل ہائی سکول کے میٹرک کے طلباء جنہوں نے انڈسٹریل آرٹس کے ساتھ امتحان پاس کیا ہو۔ وہ اوپر والے معیار ۱ اور ۲ کے میٹرک طلباء سے ترجیح دیئے جائیں گے بشرطیکہ انہوں نے لازمی مضامین کے علاوہ حیو میٹرک اور ٹیکنیکل ڈرائنگ اور اختیاری مضامین و ڈور کسٹ

(WOOD WORK) اور بلڈنگ کنسٹرکشن (BUILDING CONSTRUCTION) میں سے ایک مضمون ضرور پڑھا ہو۔

- (نوٹ) ۱۔ میٹرک تھرڈ ڈویژن اور آرٹس کے ساتھ میٹرک کرنے والے طلباء درخواست دینے کے مجاز نہیں۔
- ۲۔ دو تین سال سے تجربہ میں آ رہا ہے کہ طلباء کی تعداد میٹرک فرسٹ ڈویژن کے معیار پر ہی پوری ہو جاتی ہے۔

- ۳۔ داخلہ کے لئے پراسپیکٹس اور فارم داخلہ جو کہ پراسپیکٹس کے اندر چسپاں ہوتے ہیں "گورنمنٹ بک ڈپولامور" سے ملتے ہیں۔ اور درخواستیں عموماً جولائی میں بھیجی جاتی ہیں۔

**اخراجات :-** یہاں پر سکول کے تمام اخراجات سال کے شروع میں داخلہ کے وقت ہی لے لئے جاتے ہیں۔ جن کی تفصیل درج ذیل ہے :-

سال اول - چار صد روپے ۴۰۰/-

سال دوم - تین صد روپے ۳۰۰/-

سال سوم - تین صد روپے ۳۰۰/-

سال اول کے خرچ میں سکول یونیفارم کا خرچ بھی شامل ہوتا ہے جو کہ تینوں سالوں کے لئے ہوتی ہے۔ اس کے علاوہ ہر سال کے خرچ میں سکول فیس، ہوسٹل، بجلی، پانی، ٹرائی، نوکروں اور سیر و تفریح کا خرچ شامل ہوتے ہیں۔ مسجد فنڈ، میگزین فنڈ اور ڈیوٹی فونڈ بھی اس میں شامل ہیں۔

اس کے علاوہ کھانے اور دیگر ضروریات کا خرچ ہوتا



تفصیل درج ذیل ہے :-

کھیلوں میں حاضری ۲۵ نمبر

پی۔ ٹی۔ (P.T) اور عام صحت جسمانی ۲۵ نمبر

چال چلن (CONDUCT) ۵۰ نمبر

کنڈاکٹ مارکس (CONDUCT MARKS) کسی خلاف  
قانون حرکت کرنے پر کٹ سکتے ہیں۔ اور اگر کسی طالب علم کے  
پورے پچاس نمبر کٹ جائیں تو وہ خود بخود سکول سے خارج  
ہو جاتا ہے۔

تینوں کلاسوں کے امتحانات ٹیکنیکل بورڈ کی طرف سے ہوتے  
سکول یونیفارم : سکول میں خاکی یونیفارم پہنی جاتی  
ہے اور کھیلوں اور پی۔ ٹی کے وقت ملیشیا کی یونیفارم ہوتی  
ہے۔ سر دیوں میں خاکی جرسی استعمال کی جاتی ہے۔ یہ یونیفارم  
سکول کی طرف مہیا کی جاتی ہے جس کا خرچہ داخلہ کے ساتھ  
لے لیا جاتا ہے۔

صحت جسمانی : سکول میں کھیلوں کیلئے گراؤنڈ

اور سامان اس قدر موجود ہے کہ تمام طلباء بیک وقت ضروری  
نہ کوئی کھیل کھیل سکتے ہیں۔ پی۔ ٹی صبح روزانہ ہوتی ہے کھیلوں  
اور پی۔ ٹی میں باقاعدہ حاضری ہوتی ہے۔ غیر حاضری کی صورت میں  
اُن نمبروں پر پورا اثر پڑتا ہے جو کہ کھیلوں اور پی۔ ٹی کیلئے مخصوص ہیں۔  
ویسے یہاں پر عملی کام بھی کافی محنت طلب ہوتا ہے اسلئے طلباء  
کی صحت کا معیار اچھا ہوتا ہے۔

مجلس خدام الاحمدیہ انجینئرنگ سکول رسول

تعارف :- انجینئرنگ سکول رسول میں مجلس خدام الاحمدیہ

۱۹۶۳ء میں قائم ہوئی۔ ۱۹۶۳-۶۴ء میں خاکسار (مفضل طلباء) نے  
کو اس مجلس کی قیادت کا موقع ملا۔ اس وقت برادر مبارک احمد شاہ

ہے۔ کھانے کے لئے (MESS) میں تقریباً ۲۵ روپے  
ماہوار خرچ ہوتا ہے اور دوسری ضروریات کو ملا کر ساٹھ  
اور ستر روپے کے درمیان ماہوار خرچ ہو جاتا ہے۔

ایک عام اندازہ لگایا گیا ہے کہ یہاں ایک طالب علم  
کاتین سال کا کل خرچ تقریباً تین ہزار روپے ہوتا ہے۔

## وظائف و قرضہ حسنہ

وظائف :- ہر سال ہر کلاس میں سے قابلیت  
کے لحاظ سے پہلے دس فیصد طلباء کو گورنمنٹ کی طرف  
سے ۴۵۱ روپے ماہوار جمع ۱۵۰۱ روپے وظیفہ ملتا ہے۔  
فوجی والدین کے بچوں کو بھی (P.W.S.R.)  
(Fund) میں سے وظیفہ مل سکتا ہے۔

قرضہ حسنہ :- سکول میں ایک ٹیوٹی سوسائٹی  
قائم ہے جو مستحق طلباء کو قرضہ حسنہ دیتی ہے جو کہ کورس  
ختم ہونے کے بعد آہستہ آہستہ آسان قسطوں پر واپس  
کیا جاتا ہے۔

امتحانات :- سال میں دو امتحانات ہوتے  
ہیں اور ایک نصف سالہ امتحان (SEMESTER)  
(EXAM) تقریباً اٹھارہ ہفتوں کے بعد ہوتا ہے۔  
امتحان کا طریق یہ ہے کہ ساٹھ فیصد نمبر سیشنل ورک  
(SESSIONAL WORK) کے ہوتے ہیں اور چالیس  
فیصد نمبروں کا فائنل امتحان آخر میں ہوتا ہے اور ہر دو  
حصوں میں علیحدہ علیحدہ پاس ہونا پڑتا ہے۔ ہر سال کا نتیجہ  
دونوں نصف سالہ امتحانوں کو ملا کر نکلتا ہے۔

ہر سیمسٹر (SEMESTER) میں تین نمبر جنرل فٹنس  
(GENERAL FITNESS) کے لئے مخصوص ہیں جن کی



# دید و شنید

Digitized By Khilafat Library Rabwah

## ۱۔ بدظنی سے بچو!

سیدنا حضرت مسیح موعود علیہ السلام نے اپنی ایک تقریر میں ایک نہایت سبق آموز واقعہ بیان فرمایا فرمایا "کتابوں میں میں نے پڑھا ہے کہ ایک بزرگ اہل اللہ تھے۔ انہوں نے ایک دفعہ عہد کیا کہ میں اپنے آپ کو کسی سے اچھا نہ سمجھوں گا۔ ایک دفعہ ایک دریا کے کنارے پہنچے۔ (دیکھا) کہ ایک شخص ایک جوان عورت کے ساتھ کنارے پر بیٹھا روٹیاں کھا رہا ہے اور ایک بوتل پاس ہے اس میں سے گلاس بھر بھر کر پی رہا ہے۔ اُن کو دُور سے دیکھ کر اس نے کہا کہ میں نے عہد تو کیا ہے کہ اپنے کو کسی سے اچھا نہ خیال کروں گا۔ مگر ان دونوں کو تو میں اچھا ہی ہوں۔ اتنے میں زور سے ہوا چلی اور دریا میں طوفان آیا۔ ایک کشتی آ رہی تھی وہ غرق ہو گئی۔ وہ مرد جو کہ عورت کے ساتھ روٹی کھا رہا تھا اٹھا اور غوطہ کھا چھ آدمیوں کو نکال لایا اور اُن کی جان بچ گئی۔ پھر اُس نے اس بزرگ کو مخاطب کر کے کہا کہ تم اپنے آپ کو مجھ سے اچھا خیال کرتے ہو میں نے تو پچھ کی جان بچائی اب ایک باقی ہے اُسے تم نکالو۔ یہ سن کر وہ حیران ہوا اور اُس سے پوچھا کہ تم نے یہ میرا ضمیر کیسے پٹھ لیا اور یہ

معاملہ کیا ہے؟ تب اُس جوان نے بتلایا کہ اس بوتل میں اسی دریا کا پانی ہے شراب نہیں۔ اور یہ عورت میری ماں ہے اور میں ایک ہی اس کی اولاد ہوں۔ قوی اس کے بڑے مضبوط ہیں اسلئے جوان نظر آتی ہے۔ خدا نے مجھے مامور کیا تھا کہ میں اس طرح کروں تاکہ تجھے سبق حاصل ہو۔" (ملفوظات حضرت مسیح موعود علیہ السلام حصہ چہارم)

(مرسلہ شعبہ تربیت و اصلاح خدام الاحمدیہ مرکزیہ)

## ۲۔ خدائی قدرت کا ظہور

دورانِ قیام امریکہ میں جو خطوط حضرت مفتی صاحب الفضل کو اشاعت کے لئے بھیجا کرتے تھے ان میں سے ایک میں (جو ۱۵ فروری ۱۹۲۳ء کے پرچہ میں شائع ہوا) مفتی صاحب نے ایک مزید لطیف لکھا ہے۔ فرماتے ہیں: "کرسمس پر یہاں ڈاک کی بہت کثرت ہوتی ہے اور ڈاکخانوں میں آدمیوں کی بہت بھڑکھاڑ رہتی ہے۔ گزشتہ کرسمس کے موقع پر ایک لیڈی شہر کلیولینڈ (Cleveland) کے ڈاکخانہ میں ایک پارسل کو پوسٹ کرانے کے لئے گئی۔ ایک پھوٹا سا بچہ اس کی گود



میں تھا اور پارسل کی کھڑکی کے پاس لوگوں کا بڑا انبوج جمع تھا اس نے پھوٹے پتے کو ہجوم سے بچانے کے لئے پارسلوں کے ایک ڈھیر پر لٹا دیا جو ڈاکخانہ کی ایک گاڑی پر لدا ہوا تھا اور خود پارسل پوسٹ کرانے لگی۔ جب کراچی اور پتہ کو دیکھا تو نہ پتہ تھا نہ پارسلوں کا ڈھیر۔ بیچارہ بڑی پریشان ہوئی کہ یہ کیا ہو گیا اور میرا پتہ کہاں گیا۔ ادھر ادھر بہت بھاگی دوڑی مگر پتہ کا نشان نہ ملا۔

اس واقعہ کے تین گھنٹے کے بعد جس کمرہ میں ڈاک کے تھیلے تھے اس میں ایک تھیلے میں سے ایک بچے کے رونے کی آواز آئی۔ کلرک نے گھبرا کر تھیلے کو کھولا تو اس میں سے ایک بھینا جاگتا صحیح سلامت بچہ نکل آیا۔ واقعہ یہ ہوا کہ ادھر تو ماں بچہ کو پارسل کے ڈھیر پر لٹا کر پارسل کرانے کے لئے ڈاکخانہ کی کھڑکی پر گئی اور ادھر ڈاکخانہ کے ملازمین اس گاڑی کو جس پر ڈاک کے پارسل لادے ہوئے تھے اور جن پر بچہ سویا پڑا تھا کھینچ کر اندر لے گئے بچہ ان کی نظر نہ پڑا۔ انہوں نے تمام پارسل جلدی سے تھیلوں میں الٹ دیئے اور ان کا منہ بند کر کے کمرہ میں ڈال دیا اور اپنے اپنے کام میں مصروف ہو گئے۔ اسی اُلٹنے میں وہ بچہ بھی ایک تھیلے میں چلا گیا اور بند ہو گیا۔ جب تھیلے میں بچہ کا دم گھٹا اور اس کی آنکھ کھلی اور اس نے رونا شروع کیا جب پتہ چلا اور اسے تھیلے سے نکالا گیا۔

”جیسے جسے اللہ رکھے اسے کون چکھے۔“

امریکہ ہی کا ایک واقعہ میں نے عرصہ ہوا کسی

اخبار میں پڑھا تھا کہ نیویارک میں ایک ڈاک کیہ ڈاک تقسیم کرتا ہوا ایک گلی سے گزر رہا تھا کہ ناگہاں اس نے دیکھا کہ ایک بیچ منزلہ مکان کی اوپر کی منزلی سے ایک چھوٹا سا بچہ نیچے گرا۔ سوچنے کا وقت قطعاً نہ تھا ڈاک کیہ نے بغیر ایک سیکنڈ کے وقفہ کے ڈاک زمین پر پھینک دی اور ڈاک کا خالی تھیلہ کھول کر بڑی سرعت کیساتھ آگے بڑھا اور عین اس جگہ آکر کھڑا ہو گیا جہاں بچہ گرا تھا۔ اتنے میں بچہ زمین تک پہنچ چکا تھا۔ ڈاک کیہ پہلے ہی تیار کھڑا تھا۔ بچہ سیدھا اس کے تھیلے میں گرا اور اسے تلاش تک بھی نہ آئی۔

اس کے بالمقابل میں نے تھوڑے دن بعد ایک اخبار میں پڑھا کہ بہار لندن سے ہندوستان آ رہا تھا جب عدن سے گزر گیا تو ایک انگریز جو فرسٹ کلاس کا مسافر تھا عرشہ بہار پر کھڑا سمندر کی سیر سے لطف اٹھا رہا تھا کہ اچانک اس کا پاؤں پھیلا اور وہ نیچے گرا۔ ایک بہت بڑی مچھلی منہ کھولے سمندر میں کھڑی تھی انگریز سیدھا اس کے منہ میں گیا۔ مچھلی نے اپنا شکار پا کر منہ بند کر لیا اور اطمینان کے ساتھ سمندر میں غوطہ لگا کر غائب ہو گئی۔ بہار فوراً اٹھ گیا۔ انگریز کے جن ساتھیوں نے یہ رُوح فرسا نظارہ دیکھا تھا انہوں نے کشتیوں میں بیٹھ کر بہت تلاش کیا مگر بے سود۔

### ۳۔ صداقت احمدیت

ہمارے آبائی گاؤں کر تو میں احمدیت کی بنیاد



# نوائے آہی

(جناب دامن اباسینی)

جب ہوا پر عقائد کی بنیاد تھی  
اب حقائق پر ایمان لانا پڑا  
شوق کو جنت پہ گہی مل گئی  
دل سے ہر نقش باطل مٹانا پڑا

واقعی علم کے شہر سے دور تھا  
جہل کی وادیوں میں بھٹکتا رہا  
میں خس و خاشاک چھنتا رہا  
اور پھولوں سے دامن جھٹکتا رہا

راہ تحقیق آسان تر تھی، مگر

میرے پاؤں میں زنجیر تقلید تھی  
اے خوشا! دل میں تفہیم کا ذوق تھا  
شامل حال مولیٰ کی تائید تھی

میری سعی و جہنوں میرے کام آگئی  
بلند الحمد! میں کامراں ہو گیا  
آج باطل کی ظلمت نہاں ہو گئی  
اور حقیقت کا سورج عیاں ہو گیا

میری خوش قسمتی خضر سے بڑھ گئی  
گھر میں اپنے ہی آپ بے قائل گیا  
دولتِ دوسرا کی ضرورت نہیں  
مجھ کو ہندی ملا تو خدا مل گیا!!

رکھتے کا سہرا جناب چوہدری اعظم علی صاحب ریٹائرڈ  
ڈسٹرکٹ اینڈ سیشن جج کے سر پر۔ آپ کی ابتداء میں  
بہت سخت مخالفت ہوئی۔

ایک دفعہ غیر احمدیوں نے ایک بہت بڑا جلسہ  
منعقد کیا۔ کئی ایک عالم بھی منگوائے گئے۔ انہوں نے  
بہت خوشامیسی تقاریر کیں۔ آخر میں ایک مولانا اٹھے اور  
کہنے لگے "اے مسلمانو! اگر روزِ محشر میں سوال کرے گا  
کہ تم نے مرزا صاحب کو قبول کیوں نہ کیا تو خدا تعالیٰ کو  
میں جواب دوں گا۔ اس معاملہ میں آپ کو کوئی گرفت  
نہ ہوگی۔ آپ ان کی باتیں نہ سنیں۔ جب آپ ان کی  
باتیں ہی نہ سنیں گے تو احمدیت آپ پر اثر کیا کرے گی؟"  
یہ سن کر چند ایک سمجھدار اور با اثر افراد اٹھے  
اور انہوں نے کہا کہ "وہ (احمدی) ہماری باتیں سنتے  
ہیں اور ہمیں اپنی باتیں سننے کی دعوت دیتے ہیں۔ وہ  
خود نماز پڑھتے ہیں اور ہمیں نماز پڑھنے کی تلقین کرتے ہیں  
آپ ہیں کہ سوائے مرزا صاحب کی تکذیب کے اور بات  
ہی نہیں کرتے۔ آپ کی مخالفت خود مرزا صاحب کی صداقت  
کی دلیل ہے۔ آج ہم احمدی ہوتے ہیں اور دیکھتے ہیں کہ  
کون ہمیں روکتا ہے۔" یہ کہہ کر وہ چوہدری صاحب  
کے پاس گئے اور بیعت کر لی۔

(عبدالکریم قدسی۔ نازنگ منڈی)

دفتر سے خط و کتابت کرتے وقت اپنے خریداری  
نمبر کا حوالہ ضرور دیجئے تاکہ آپ کو بروقت آپ کے  
خط کا جواب مل سکے۔ (سعید جگر)



سوال و جواب

Digitized By Khilafat Library Rabwah

## مسائل اور مشورے

سوال :- کہا جاتا ہے کہ حضرت رسول کریم

صلی اللہ علیہ وسلم پر جادو کر دیا گیا تھا اور آپ پتھریں رکھ کر بھول جایا کرتے تھے۔ ہر بانی کر کے وضاحت فرمائیے۔ (سید ساجد احمد گجرات)

جواب :- اللہ تعالیٰ کے انبیاء اس بات

سے منزہ ہوتے ہیں کہ کوئی شخص ان پر جادو کر کے اپنا اثر ان پر ڈال سکے۔ قرآن کریم نے حضور علیہ السلام کے سحر زدہ ہونے کی تردید کی ہے (بنی اسرائیل آیت ۲۸) پس یہ کہنا کہ حضور پر جادو کر دیا گیا تھا قطعاً غلط ہے۔

اصل حقیقت یہ ہے کہ یہ صرف ایک مرض نسیان

کا محض عارضی اور وقتی عارضہ تھا جو ایک لازمہ بشری تھا اور جس سے خدا کے نبی تک مستثنیٰ نہیں جو محض وقتی تفکرات اور پیش آمدہ جسمانی ضعف کے نتیجہ میں آپ کو کچھ وقت کے لئے لاحق ہو گیا تھا اور اس میں آپ بعض دنیوی باتیں جو گھریلو معاملات سے تعلق رکھتی تھیں بھی بھول جاتے۔

جب یہود و منافقین نے دیکھا کہ آپ بیمار ہیں اور آپ کو نسیان کا عارضہ لاحق ہے تو حسب عادت فتنہ کی غرض سے یہ شہور کر دیا کہ ہم نے مسلمانوں کے نبی پر نعوذ باللہ جادو کر دیا ہے اور آپ کا یہ نسیان اسی سحر کا نتیجہ ہے۔ لیکن اللہ تعالیٰ نے آپ کو بہت جلد صحت دیکر دشمنوں کا منہ کالا کر دیا اور منافقین کا

جھوٹا پروپیگنڈا خاک میں مل گیا۔

اور یہ عارضہ لاحق ہونا نشان نبوت کے منافی نہیں۔ ایک طرف انبیاء کی حیثیت رسول کی ہوتی ہے اور دوسری طرف انسان اور بشر کی اور بحیثیت انسان بشری لوازمات سے ان کا وجود بھی مستثنیٰ نہیں ہوتا۔

(شیر احمد اختر)

سوال :- لوہے کو زنگ سے کیسے محفوظ

کیا جاسکتا ہے اور Stainless steel کیسے بنتا ہے۔ (مرزا ظفر احمد دارالصدر غربی ربوہ)

جواب :- لوہے کو زنگ لگنے سے بچانے کیلئے

مختلف تدابیر اختیار کی جاتی ہیں۔ ایک تو اس کی ساخت میں ہی ایسی تبدیلیاں کر دی جاتی ہیں کہ اسے کسی حالت میں زنگ نہیں لگ پاتا۔ دوسرے اس پر ایسے روغن پالش یا پینٹ کر دیئے جاتے ہیں جن سے اس کی بیرونی سطح ڈھک جاتی ہے اور اس طرح زنگ کا خطرہ دور ہو جاتا ہے۔ یہ دوسرا طریق اگرچہ پہل اور سستا ہے لیکن سو فیصد محفوظ نہیں۔ کیونکہ ذرا کہیں سوراخ رہ گیا یا بعد ازاں بن گیا اور وہی پر زنگ لگنا شروع ہو گیا۔ جست پڑھی ہوئی چادروں کا یہی حال ہے۔

Stainless Steel سے یہ جو اچکل بازار

میں قسم قسم کی اشیاء زنگ لگنے والے فولاد سے بنی ہوئی



جولائی ۱۹۶۶ء

## صحت و طب

## معالج اور مریضوں کی مشورہ

ہمارے مروجہ طریق علاج میں دو ایسی نمایاں خامیاں ہیں جن کا سدباب ضروری ہے۔ پہلی بات تو یہ ہے کہ معالج بالعموم اندھا دھند دواؤں کا استعمال کرواتے ہیں۔ وہ نہ تو مریض کے اپنے مزاج اور اس کے مخصوص حالات کا چنداں خیال کرتے ہیں اور نہ ہی ان دواؤں کے مضراتی اثرات کی طرف پوری توجہ دیتے ہیں۔ نتیجہ یہ ہوتا ہے کہ ان دواؤں کی افادیت کم ہو جاتی ہے اور بسا اوقات نقصان دہ ثابت ہوتی ہیں۔ اور ایک مرض دُور کرتے کرتے دوسرا اور زیادہ خطرناک امراض مریض کو گھیر لیتی ہیں۔

دوسری بڑی خامی یہ ہے کہ یہ طریق علاج بے حد ہنگامہ ہے اور ہمارے ملک کا عام آدمی ان کامرگز متحمل نہیں ہو سکتا۔ ہمارے ڈاکٹروں کو بالخصوص اس طرف توجہ دینی چاہیے۔ سیدنا حضرت المصلح الموعود رضی اللہ عنہ نے اس بارہ میں خاص ہدایات دی ہیں، احمدی ڈاکٹروں کو انہیں ہر وقت پیش نظر رکھنا چاہیے۔ حضور فرماتے ہیں:-

”آمد کا چوتھا حقہ علاج پر صرف

ہو جاتا ہے۔ پس ڈاکٹر اس بات کا

عہد کر لیں کہ وہ اپنا سارا زور

لگائیں گے کہ رپوٹوں کا کام پیسوں

ملتی ہیں یہ دراصل خالص لوہا نہیں ہوتا بلکہ فولاد اور دوسرے اجزاء جو اس میں شامل کئے جاتے ہیں ان کی وجہ سے رنگ لگنے سے محفوظ رہتا ہے۔ اگرچہ اس قسم کے فولاد کو مختلف اشکال دی جا سکتی ہیں تاہم تین بڑی قسمیں مروج ہیں۔

سادہ ترین قسم فولاد کی، معمولی سی مقدار کاربن کی اور پانچواں حصہ کرومیم کی آمیزش سے تیار ہوتی ہے۔ اس قسم کا فولاد بار برداری کی صنعت اور گھریلو اشیاء کی تیاری میں استعمال کیا جاتا ہے

دوسرے قسم کا رنگ سے محفوظ فولاد وہ ہوتا ہے جس کو حرارت کے ایک خاص طریقے سے سخت کر دیا جاتا ہے۔ چونکہ یہ فولاد بہت سخت ہوتا ہے اور اس میں رنگ نہیں لگتا لہذا اس کو ایسی اشیاء میں کو تیز دھار کی ضرورت ہوتی ہے۔ مثلاً جراثیموں کے نشتر، پیلڈ اور پاقو چھری وغیرہ کی تیاری میں استعمال کیا جاتا ہے۔

فولاد کی تیسری قسم AUSTENITIC STEELS

اسٹینٹیک سٹیل ہے۔ جس میں اٹھارہ فیصد کرومیم اور آٹھ فیصد نکل شامل ہوتا ہے۔ اس قسم کا فولاد اپنی قسم کا بہترین فولاد ہوتا ہے اور اس میں رنگ سے محفوظ رہنے کی سب سے زیادہ صلاحیت ہوتی ہے۔ اس کی وجہ یہ ہے کہ اس فولاد کی بیرونی سطح پر آئرن آکسائیڈ کی ایک ہلکی اور غیر مرنی تہ چڑھی ہوتی ہے جو اس میں رنگ نہیں لگنے دیتی۔ اگر کسی طرح اس فولاد سے بنی ہوئی چیز کو گوند پہنچ جائے تو یہ تہ خود بخود اس حصے کو لپیٹ دیتی ہے اور اس طرح خواب شدہ حصہ بھی بیرونی حوادث سے محفوظ رہتا ہے۔



نظر آتی ہے کہ حضورؐ غریبوں کے لئے بہت ہی  
سست نسخہ تجویز فرماتے جو اُس وقت ایک روپیہ  
سے زیادہ کا نہیں ہوتا تھا۔ لیکن اس کے باوجود  
یہ بہت ہی مفید ثابت ہوتا تھا۔ اس وقت ضرورت  
ہے کہ ہمارے معالج ذاتی منفعت کو بالائے طاق  
رکھتے ہوئے محنت اور کوشش سے علاج کے سستے  
ذرائع تلاش کریں اور ایک دوسرے کو اور پیسہ  
کو ان سے متعارف کریں۔ احمدی ڈاکٹر صاحبان  
پر اس ضمن میں خصوصی ذمہ داری عاید ہوتی ہے۔  
وہ اپنے امام رضی اللہ عنہ کے ارشاد پر عمل درآمد  
کرنے کے لئے ایک باقاعدہ مہم کب چلائیں گے؟

## ”احادیث الاخلاق“

اخلاق کے متعلق احادیث کا مجموعہ حضرت خلیفۃ المسیح  
رضی اللہ تعالیٰ عنہ کے ارشاد کے ماتحت محترم مولانا غلام باری  
صاحب بیف نے مرتب فرمایا تھا حضور رضی اللہ تعالیٰ عنہ  
نے اسے ملاحظہ فرمانے کے بعد خوشنودی کا اظہار فرمایا تھا۔  
مرتبہ یہ مفید کتاب نایاب تھی اب شعبہ تعلیم نے اسے  
دوبارہ نئے اضافوں کے ساتھ شائع کر کے خدام پر بہت بڑا  
احسان کیا ہے۔ کتاب کی قیمت بھی لاگت کے برابر ہے، عمدہ  
کاغذ اور قیمت صرف ۱/۲۵۔ مجالس کو چاہیے کہ وہ جلد یہ  
کتاب مرکز سے حاصل کر لیں ورنہ دوسرے ایڈیشن کا انتظار  
کرنا پڑے گا۔ (مہتمم تعلیم خدام الاحمدیہ مرکز)

میں ہوا اور جب تک وہ یہ نہ سمجھیں  
کہ بغیر قیمتی دوا کے جان کے نقصان  
کا احتمال ہے اُس وقت تک  
قیمتی ادویات پر خرچ نہ کروائیں گے  
اگر ہماری جماعت کے ڈاکٹر یہ عہد  
کر لیں کہ علاج میں ایسے غیر ضروری  
مصارف نہیں ہونے دیں گے اور  
جماعت کے لوگ یہ کوشش کریں  
کہ اپنے طبیعوں سے ہی علاج  
کروائیں گے تو پچاس ہزار روپیہ  
سالانہ کی بچت ہو سکتی ہے۔

علاج کا خرچ بھی اتنا بارگراں  
ہے کہ یہ بھی ایک تماشہ بنا ہوا ہے  
لیکن اگر ڈاکٹر یہ عہد کر لیں کہ وہ اپنے  
دماغ پر زور دے کر ایسے نسخے  
لکھیں گے جو سستے دواؤں میں تیار  
ہو سکیں اور قیمتی سینٹ دویہ استعمال  
کر کے نئی نئی دواؤں کے تجربوں  
پر ملک کا روپیہ ضائع نہیں کرائیں گے  
تو یہ بار بہت ہلکا ہو سکتا ہے۔  
(خطبہ جمعہ ۲۳ نومبر ۱۹۳۷ء بمکوالہ)

مطالبات تحریک جدید ص ۳

حضرت خلیفۃ المسیح الاول رضی اللہ تعالیٰ عنہ  
خدا تعالیٰ کے فضل سے بڑے ہی کامیاب معالج  
تھے۔ آپ کے طریق علاج میں یہ بات بہت نمایاں



# عمارت لکڑی

ہمارے ہاں

• دیودار • پرتل • کیل • چیل

کا کافی سٹاک موجود ہے

خواہشمند حضرات ہمیں خدمت کا موقع دیں!

• سلیر درگئی • دیار و پرتل بھی ارزاں نرخ پر

دستیاب ہو سکتا ہے

• گلوب ٹمبر کارپوریشن

۲۵ نیو ٹمبر مارکیٹ لاہور۔ فون ۶۲۶۱۸

• لائلپور ٹمبر سٹور

راجپاہ روڈ لائلپور۔ فون ۳۸۰۸

• سٹار ٹمبر سٹور

۹۰ فیروز پور روڈ۔ لاہور

ضرورت پڑنے پر

کپڑے کی خریداری کے لئے

آپ ہمیشہ

اپنی دکان

## الفردوس کلاتھ مرچنٹ

۸۵۔ انارکلی لاہور

گرمیاد رکھیں

ہماری ہاں ہر قسم کا لیڈیز کپڑا مثلاً

سائن، بروکید، شنیل، کوب پرنٹ واپین

اور اعلیٰ و بالکل نئے ڈیزائنوں میں کیرالین

وائٹ اور لون پرنٹ مل سکتی ہیں تشریف لا کر

خدمت کا موقع دیے!

نیز احمد

پروپرائیٹرز

الفردوس ۸۵۔ انارکلی لاہور



Digitized By Khilafat Library Rabwah

# میشر میڈیکو

نشر کالج کے سامنے نشتر روڈ پر مملتان میں پہلا میڈیکل ہال!  
جو آپ کی خدمت سے لئے

دن رات کھلا رہتا ہے!

جدید ترین ادویات ————— ارزاں ترین قیمت سے

نسخہ جات نہایت احتیاط سے تیار کئے جاتے ہیں

آپ کی خدمت ہمارے لئے باعث مسرت ہوگی

فون نمبر :- ۳۴۶۲

## بڑی خوشی سے

مومن کلاتھ ہاؤس اندرون قریشی مارکیٹ

گول بازار ربوہ میں سوتی و ریشمی کپڑا

خریدنے کے لئے تشریف لائیے!

دام مناسب اور بارعایت ہونگے

خواجہ عبدالمومن

مومن کلاتھ ہاؤس (قریشی مارکیٹ گول بازار ربوہ)

## هو الشكاف

کامیاب علاج

مطب

حکیم محمد شفیع ممتاز الاطباء

مکمل اور صحیح تشخیص :-!


قابل اعتماد مجرب ادویات :-!!

ناصر و اخا خیر روڈ گول بازار ربوہ



## ورزش کے زینے

از محترم صاحبزادہ مرزا طاہر احمد صاحب مہتمم صحت جسمانی مجلس خدام الاحمدیہ مرکزیہ



\* اس کتاب میں صحت جسمانی کو برقرار رکھنے کے لئے انتہائی مفید اور دلچسپ مشقیں درج کی گئی ہیں

\* ہر جسمانی ورزش کی تصاویر بھی دی گئی ہیں تاکہ وہ ورزش کرنے والے کو سمجھنے میں آسانی رہے

\* اردو زبان میں اپنی نوعیت کی بالکل پہلی کتاب ہے۔ آج ہی ایک روپیہ بھیج کر یہ کتاب منگوا لیجئے۔

ٹائٹل نصرت آرٹ پریس ربوہ میں چھپا